

Xroon tsikjin ndo Pablo xrue'nen ndo sen ste tjajna Roma

**Ndo Pablo ikjin ndo xroon
kuayé'e sen tjajna Roma**

1 ¹Jan'an, Pablo, nta'a xrée ndo Jesucristo ikjin xroon ji'i. Ndo Dio kuinchena ndo jan'an ixi sinta'a xrée ndo, ixi tsjako chijni jian, chijni tsingijna chujni tsechón nā kain nchakon.

²Jaña tsindachro ndo Dio tson'en ixi jaña jitaxin xroon tsinichjatin sen kuachronga chijnie ndo ó sa'ó. ³Chijni ji'in tikiinixin'en Ncháina Jesucristo Chjen'en ndo Dio. Je'e ndo ikjan ndo chujni ko kuachrjenixin ndo sen kuachrjenixin ndo rey David. ⁴Ko juachaxin ijié chóna Espíritue ndo Dio juinchexechón ndo Jesucristo ti kuen'en ndo me'e juako ixi nduaxin ndo Jesucristo, Chjen'en ndo Dio. ⁵Ixi ndo Jesucristo me'e kuaye'ena juachaxin ixi sintu'una xrée ndo, xronichjana chijnie ndo ngajin kain chujni chúxin'a ndo, chujni ste nchijíi nunte xasintajni, ixi tsitikaon nā ndo ko xrochuntia nā ndo. ⁶Ko ja'anta ni ste tjajna

Roma, ndo Dio kuincha'anta ndo ixi tsitikaonnta ndo Jesucristo.

⁷Méxin, ikjin xroon ji'i xruan'annta kainnta xro stenta tjajna Roma. Ndo Dio tjua'anta ndo ko je'e ndo kuincha'anta ndo ixi xrokjannta chjen'en ndo. Ndotáina Dio ko Ncháina Jesucristo sintanchaonnta ndo ko xrotjáanta ndo juaxruxin.

**Ndo Pablo tjaun ndo itsji ndo
tsitsje'e ndo sen tjajna Roma**

⁸Sa'ó tajon juasaya^a ngajin ndo Dio ixi juachaxien ndo Jesucristo ixi kain ja'anta ko ixi nguixin no nichja nā jian ixi ja'anta tsango chuntianta ndo Dio. ⁹Jan'an nta'a xrée ndo Dio, ixi nchijíi aséenna, ko nichja chijnie Chjen'en ndo, ko Ndo Dio jian no'e ndo ixi kain nchakon tjancha'a ndo ixi ja'anta. ¹⁰Ko kaxon kain nchakon tjancha'a ndo tsajon ndo juachaxin ixi chao tsjasotsja'anta. ¹¹Tja'on tsikonnta ko jaña tsingijnanta ixi jian xroxraonnta ko chao tsojojinta ko jaña ícha tsitikaonnta ndo

^a 1:8 *juasaya* respeto, honor

Dio. ¹²Jaña tsingijna kichuuna ko juaxruxin tsojuna ixi naxraje'o chuntiana Ncháina Jesucristo.

¹³*Kichuuna, tja'on tsono'anta ixi ó chónnda itsjé nchakon tja'on xrojuasótsja'anta ko xrajua'i tjaso. Tja'on tsjaso xronichja chijni jian ngajin chujni ixi tsitikaon n̄a ndo Jesús xranchi kuanichja ikaxin t̄ajna ti xrachuxin'a n̄a ndo. ¹⁴Xrokonda sintakuan'an ngajin kain n̄a, á ni griego o á ni je'a griego, á ni no'e o á ni noe'a. ¹⁵Méxin, tsango tja'on tsjaso t̄ajna Roma ixi sintakuan'annta chijni jian, chijni xrotjáanta juachaxin tsarichonnta kain nchakon.

Juachaxin chónnda chijni jian

¹⁶*Jan'an tosuaana'i nichja chijnie ndo Dio ixi chijni ji'i chónnda juachaxien ndo, ixi kain ni tsin'en ko tsitikaon, ni me'e tsehón n̄a kain nchakon, sa'ó ni judío ko kaxon ni je'a judío. ¹⁷Ixi chijnie ndo Dio t̄akoína xranchi tsomé'e j̄eina ixi jaína chuntiana ndo Jesucristo. Xranchi ndachro xroon chijnie ndo Dio: "Ngisen chuntia chijnie ndo Dio tsehón sen kain nchakon."

Kainna chondana ij̄e

¹⁸Ndo Dio jii ngajni tsango toñaao ndo ngajin ni ña'i ko ni ndako'a nche'e, ko kondeexin ti ndako'a nche'e n̄a me'e tingakon'en ixi ikaxin chujni

tsono'e chijni nduaxin. ¹⁹Je'e n̄a ó no'e n̄a jian ixi chao xrochúxini ndo Dio ixi je'e ndo juako ndo ngajin n̄a juachaxien ndo ixi juinchéña ndo kain nge'e ngata'a nunte xasintajni. ²⁰Maski tikon'ana ndo Dio, noina ixi je'e ndo juinchéña ndo kain nge'e ko tikonna kain juachaxien ndo, méxin chao tsichuxinna ndo. Ko ni ndako'a nche'e jua'i xrondachro n̄a noe'a n̄a nge'e nche'e n̄a ixi je'e n̄a tikonna kain ji'i kaxon. ²¹*Maski no'e n̄a jii ndo Dio, chónde'a n̄a ndo juasaya xranchi t̄ikinixin'en tsayé'e ndo; je'o xraxaon n̄a sinche'e n̄a nge'e ndako'a ko tsikoncha aséen n̄a ko ndako'a xraxaon n̄a. ²²Je'e n̄a xraxaon n̄a ixi no'e n̄a kain nge'e ko nduaxin'a; xro'an nge'e no'e n̄a. ²³Xrokuajon n̄a juasaya ngajin ndo Dio, ndo ícha tituan'an, ndo jichón kain nchakon, ko nche'a n̄a jaña. Je'o tajon n̄a juasaya ngajin nge'e jichón'a xranchi naa ngisen tsiken'en o xranchi kuxe tjanga, ko iko chónnda noó tutée ko kaxon kunchee.

²⁴Méxin, ndo Dio kuintu'e ndo n̄a sinche'e n̄a nge'e ndako'a tjaun n̄a, ti je'o chónnda kichuu n̄a xranchi xi ko xi, ko nchri ko nchri, me'e nche'e nge'e tosuexinni. ²⁵Kuitikaon'a n̄a ndo Dio, ndo nduaxin jichón, ko kuitikaon n̄a juancheya; kuajonna juasaya ngajin nge'e

tsijinchéña ndo Dio ko kuajon'a na juasaya ngajin je'e ndo, ndo juinchéña kain nge'e. Je'e ndo tikinixin'en ndo juasaya kain nchakon. Jaña tson'en.

²⁶Méxin, ndo Dio kuintu'e ndo na sinche'e na nge'e ndako'a ti tosuexinni, xranchi nchri ko nchri je'o nchra chónnda kichuu nchra, ko ji'in tjaun'a ndo Dio xrokon'en. ²⁷Kaxon jaña xi chónnda'i nchri xixi je'o xi ko xi chónnda kichuu xa, me'e naa nge'e tosuexinni ko kondeexin me'e tangi ichin xrotsé xa.

²⁸Ko je'e na xraxaon'a na ndo Dio, méxin je'e ndo kuintu'e ndo na xraxaon na kain nge'e ti ndako'a ko sinche'e na ti ndako'a xraxaon na. ²⁹Kueya ti ndako'a nche'e ni me'e. Je'o nge'e ndako'a nche'e na; tjaun na xrochónnda na inaa nchri, nchri je'a janchri'e na, ko tsango ña'i na, ko tjaun na je'o xrochónnda na itsjé nge'e, ko méxin chónnda na ijie, ko tsango chjuye'e na, ko tjaun na naatsónaxón na chujni, ko je'e na ncheketo kichuu na, ko ncheya na ko nichja na nge'e nduaxin'a xixi inaa chujni. ³⁰Nichjangí'e kichuu na ko ningakon'en na ndo Dio, ko je'o na tjaun na tsituan'an na, ko nchejié aséen na, ko xraxaon na xixi tsango tjintee na, je'o xraxaon na xranchi sinche'e na ti ndako'a ko titikaon'a na ndotée na ko janée na. ³¹Tjaun'a na tsienxin

na ko nche'a na ti ndachro na xrojuinche'e na, ko tjue'a kichuu na, ko tjaun'a na xrotjáñe'e na nge'e juinchekao kichuu na, ko tikonóe'a kichuu na. ³²Ni me'e no'e na nge'e tsiketuan'an ndo Dio ko no'e na xixi ngisen jaña sinche'e tikinixin tsen'en, ko maski jaña no'e na, xranche'e na kain me'e ko xratake'e na juaxruxin ti tikon na inaa ngisen naxraje'o jaña nche'e.

Ndo Dio jian nchéña ndo ijie ngajin chujni

2 ¹*Nchakon tsjankata'anta ijie ngajin inaa chujni, ja'onta tsamanta ijie xixi kaxon ja'anta nche'enta ti ndako'a. ²Ó noina xixi nchakon ndo Dio nchéña ndo ijie ngajin ngisen sínká naa nge'e, xixi ti nduaxin nchéña ndo ijie. ³Ko ja'anta, ti tsjankata'anta ijie ngajin ikaxin chujni, ¿á xraxaonnta chao rinche'enta siá naxraje'o ndako'a nche'enta?, ko, ¿á ndo Dio xro'an ijie sinchéña ndo ngajinnta? Ja'anta jua'i satsinge'enta ndo. ⁴¿Á xraxaonnta xixi xro'an tjintee ti ndo Dio tsango jian ndo ko taka'i toña ndo ngajinnta? ¿Á noa'inta xixi ti jian nche'e ndo ngajin chujni, ji'i nche'e ndo xixi tsitikaonnta ndo ko tsintu'enta ti ndako'a? ⁵Ko siá rinche'enta ti ndako'a ko ncheníe'a asáanta ja'onta ritamanta xixi ícha tangi tsintekon'annta. Tsii nchakon

ndo Dio sinchéña ndo ijie ngajin kain chujni ko je'e ndo tsango tsoñao ndo ko tangi tson'annta, ⁶ixi je'e ndo tsjenga ndo 'na ngajin ngujngu chujni ti ixra tsjinche'e na. ⁷Ko tsajon ndo juachaxin tsechón na kain nchakon, ni juée kain juachaxien ndo Dio ko juée na tsechón na ti jii je'e ndo, ko ni ndako ko jian juinche'e ixra. ⁸Ko tsoñao ndo Dio ngajin ni nchejié aséen ko ni tjaun'a tsitikaon ti ndako tjako ndo. Ni ji'i tangi tsintekon'en na ixi ícha juaxruxin nche'e na ti ña'i. ⁹Tangi tson'en kain ni juinche'e nge'e ña'i, ko ni me'e xrochónda na itsjé juachjaon, sa'ó ni judío ko kaxon ni je'a judío. ¹⁰Ko ndo Dio tsajon ndo juachaxin ko juaxruxin ko xrochónde'e ndo juasaya ngajin kain ni kuitikaon ndo, ko sa'ó ni judío ko kaxon ni je'a judío.

¹¹Ixi ndo Dio je'a je'o tjue'e ndo kaxion chujni ixi kain na naxraje'o tjintee na. ¹²Kain chujni chónda ijie, ko maski noe'a na nge'e tsikjin ndo Moisés, xraje'o tsama na ijie. Ko chujni kuayé'e ley tsikjin ndo Moisés, ko nche'e na ti ndako'a, ley me'e tsónëxin na ijie. ¹³Je'a je'o ixi tsin'en na ley, me'e xrokotjúáxin jíee na. Na'i. Xrokonda tsitikaon na nge'e tituan'an ndo Dio. ¹⁴Kaxin ni je'a judío, siá jian nche'e na, maski chúxin'a na ley tsiketuan'an ndo Dio, je'o na ndako tituen'en na aséen na, ko no'e na nge'e jian

ko nge'e ndakua'i jii. ¹⁵Ixi nge'e jian nche'e na, tikonni ixi ngaya aséen na jitaxin ti tituan'an ley ko aséen na xraxaonxin na á chao ste na o na'i. ¹⁶Naa nchakon ndo Dio sinchéña ndo ijie ngajin kain ti imao juinche'e chujni. Ji'i tson'en ixi juachaxien Ncháina Jesucristo xranchi jitaxin chijni jian tjako jan'an.

Ni judío ko ley tsikjin ndo Moisés

¹⁷Kaxinnta ndachronta ixi judío ja'anta ko xraxaonnta ixi jian titikaonnta ley kuayé'e ndo Moisés ko nchejié asáanta ixi chujnie ndo Dio ja'anta. ¹⁸No'anta nge'e tjaun ndo Dio ko ixi ley noaxinnta sinche'enta ti jian. ¹⁹Ja'anta nchejié asáanta ixi ndachronta ixi chao sinchekuen'ennta ni ndako'a nche'e ko chao tsingatse'enta na ixi tsitjáña'i na ti ichrji na ti naxixe'e. ²⁰Ndachronta ixi no'anta sinchekuen'ennta ni noe'a ko tsingijnanta ni tienxin'a ixi ja'anta chondanta ley chronga xranchi xroxraon chujni ti nduaxin. ²¹Ko ja'anta, ¿xranchi sinchekuen'ennta ikaxin chujni, siá ja'anta tangi'anta? ¿Xranchi tsjako'enta chujni tsee'a na siá ja'anta itsenta ti tikinixian'inta? ²²Ndachronta ixi jua'i xrochónda na inaa nchri o xi je'a janchri'e o ndoxi'e na, ko ja'anta, ¿sonda jaña nche'enta? Ndachronta ixi titikaon'anta ídolo, ko, ¿sonda te'enta nge'e tjintee jii ngaxin'in

ningue ídolo? ²³Ja'anta nchejié asáanta ixi chuxinnta ley, ko titikaon'anta nge'e tituan'an ley, ko jaña chonde'anta juasaya ndo Dio. ²⁴Ndako ndachro xroon jitaxin chijnie ndo Dio: “Kondeexin ja'anta ni je'a judío nichjang'l'e nã ndo Dio.”

²⁵Siá nduaxin xrokuitikaonnta ley kuayé'e ndo Moisés, je'a xruenxon tsikaannta chji'e ndo Dio. Ko titikaon'anta ley, me'e xrokjui xranchi tsikaa'l'inta chji'e ndo. ²⁶Ko chujni tsika'i chji'e ndo Dio ko titikaon nã xranchi tituan'an ley, ni me'e xranchi ó tsikaa nã chji'e ndo, maski nduaxin'a chónnda nã chji'e ndo. ²⁷Ko chujni kua'i chji'e ndo ko titikaon ley, ni me'e tsjankata'anta nã ijie ixi ja'anta chuxinnta ley ko kuitikaon'anta, maski chondanta xroon jitaxin ley ko maski tsikaannta chji'e ndo. ²⁸Ko je'a nduaxin judío ja'anta je'o ixi ó chondanta chji'e ndo cuerpoanta xranchi nche'e kain ni judío. ²⁹Ni nduaxin judío xrokonda xrochónnda nã chji'e ndo ngaya aséen nã, ji'i naa nge'e nche'e Espíritue ndo Dio, ko je'a je'o tsitikaon nã nge'e jitaxin xroon. Ko ni nche'e jaña, nduaxin judío nã, ko ndo Dio jii ndo juaxruxin ixi jaña nche'e nã maski ikaxin nã na'i.

3 ¹¿Á tjintee ti ndachro nã judío nã? ²¿Á tjintee ti tsikaa nã chji'e ndo Dio? ³Jaán, tjintee me'e ixi ndo Dio kuajon ndo chijnie ndo sa'ó kuayé'e

ni judío ixi xrokuitikaon nã.

³Méxin, siá xrojan je'e na xrokuitikaon'a nã, ¿á kondeexin me'e, kaxon ndo Dio ísinche'a ndo kain nge'e tsindachro ndo sinche'e ndo ngajin chujni? ⁴Na'i. Ndo Dio sinche'e ndo kain nge'e tsindachro ndo sinche'e ndo, maski kain nã xrojuincheya nã. Ja'in ndachro xroon chijnie ndo Dio:

Kain chujni xrondachro nã
ixi ja'anta ndo Dio
ko nduaxin ndachronta kain
nge'e.

Méxin, nchakon
tsjankata'anta nã ijie,
ja'anta tsjachanta.

⁵Siá ti ndako'a nche'ena, tjakona ixi ndo Dio jian ndo, ¿méxin nge'e xrondachrona? ¿Á chao xrondachrona ndako'a nche'e ndo Dio ixi tajon ndo juachaxin tangi tsojna? (Jan'an rinichja xranchi nichja ngixe'l'i naa chujni.) ⁶Na'i, siá ndo Dio je'a tsango jian xrokjui ndo, ¿xranchi jian xrojuinchéña ndo ijie ngajin kain chujni nunte xasintajni?

⁷Ko siá kondeexin ti jintaya me'e konoxin ti nduaxin juako ndo Dio, ko jaña itsjé nã ícha xrochónde'e nã ndo juasaya, ¿sonda tsama ijie jan'an kondeexin ti me'e? ⁸Méxin, ¿á cháña sinche'eni ti ndako'a ixi jaña tsj'xin nge'e jian? Jan'an me'e tjako, ichro kaxin chujni, ko méxin, nchekamana nã ijie, ko ni jaña tjangina, tangi tsintekon'en nã kondeexin jaña ichro nã.

Kainna chondana ijie

- ⁹ ¿Nge'e xrondachro kain ji'in?
Ixi jan'anna judfona, ¿á ícha
tjinteena ixi ikaxin chujni? Na'i.
Ó ndachrjan á judfona o je'a
judfona, kainkona chondana ijie.
¹⁰ Ndachro xroon chijnie ndo Dio:
Xro'an chujni nche'e nge'e
jian,
kain chujni chónda nā ijie.
¹¹ Xro'an ngisen tienxin,
ko xro'an ngisen tjée ndo Dio.
¹² Kainko nā tsingachrue nā,
ko kain nā nche'e nā ti
ndako'a me'e tsitjáñaxin nā.
Xro'an ngisen tjaun sinche'e
ti jian, ninaa chujni.
¹³ Tusin nā jii xranchi naa tuye
jixrange'e ti tsixrabaa
chujni,
je'o no'e nā ncheya nā.
Ro'a nā chónda nge'e xranchi
ndachikjeen kunchee.
¹⁴ Jeoxón nge'e ndako'a nichja nā,
ko ndako naa nge'e itsjá
tono'eni ti nge'e nichja nā.
¹⁵ Tuinxin chjée nā juaño
ko tjaun nā naatsóñaxón nā
chujni.
¹⁶ Ti ndako'a nche'e nā,
me'e nchetjáña ikaxin chujni
ko tika'o ícha juachjaon,
¹⁷ ko chúxin'a nā cha'o tajon
juaxruxin
¹⁸ ko xraxaon'a nā xroxrakon'en
nā ndo Dio.
¹⁹ Noina ixi kain nge'e nichja
xroon jitaxin ti tetuan'an ndo

Dio, me'e kuetuen'en kain ni
kuayé'e ley ixi jaña kain chujni
ste nunte xasintajni xrotenko
nā ko ndo Dio sinchéña ndo ijie
ngajin kainxin chujni. ²⁰ *Ixi
xro'an ngisen tsomé'e jée ixi je'o
xrokuitikaon nā nge'e tituan'an
ley. Ley je'o nchenoina ixi
chondana ijie.

**Tsitjáña'ina siá
chuntiana ndo Cristo**

²¹ Ko je'a ley tsingijnana ixi
chao tsomé'e jéina. Jai konoxin
ixi ndo Dio tsingijnana ndo
xranchi chao tsomé'e jéina, ko
ji'i jitaxin xroon ti tsiketuan'an
ndo Dio ko nge'e kuanichja sen
kuachronga chijnie ndo Dio
ó sa'ó. ²² *Tsomé'e jéina ixi
chuntiana ndo Jesucristo, ixi
je'e ndo naxraje'o tikon ndo
tjintee kainni. ²³ Ixi kain chujni
chónda nā ijie, ko jua'i tsikon nā
juachaxin chónda ndo Dio méxin
chonda'i nā juachaxin tsake'e nā
ti jii ndo Dio. ²⁴ Juasie ndo Dio
ixi tsango jian ndo ko sinchemé'e
ndo jéina ixi ndo Cristo
Jesús kuen'en ndo kondeexin
jéina. ²⁵ Ndo Dio xruan'an ndo
ndo Cristo, ko kuenxin ndo
kondeexin jaina, ko xrokonda
xrochuntiana ndo; jaña tsomé'e
jéina. Jaña juinche'e ndo Dio
koña'o'a ndo maski kueya ti
ndako'a juintu'una sa'ó. ²⁶ Jaña
juakoxin ndo Dio ixi jian ndo, ko
jai xrajichon'en ndo sinchemé'e

ndo jíee kain chujni chuntia ndo Jesús.

²⁷Méxin, ¿á tjinnee ti nchejié aséenni? Na'i. Í jua'i sinchejié aséen chujni ngajin ndo Dio, ko je'a ixi kuitikaonna nge'e tetuan'an ley, méxin koméexin jjeina. Na'i. Koméexin jjeina ixi chuntiana Ncháina Jesucristo, ²⁸ko jaína noína ixi tsoméxin jjeina siá chuntiana ngajin ndo, ko je'a ixi kuitikaonna nge'e kuetuan'an ley.

²⁹Ndo Dio, ¿á je'o Dio ne'e ni judío? Na'i, je'e ndo Dio ne'e kain chujni, kaxon ni je'a judío. ³⁰*Ixi naakua ndo Dio jii, ko je'e ndo sinchemé'e ndo jjeina ixi chuntiana ndo ko xrotsje'a ndo á chondana chji'e ndo o na'i. ³¹Ko siá chuntiana Ncháina Jesucristo, ¿á íxrokuitikaon'ana ley kuetuan'an ndo Dio? Na'i, ícha ndako tsitikaonna ley kuetuan'an ndo.

Nge'e juako ndo Abraham

4 ¹Xraxaonna, ¿á kuitee nge'e juinche'e ndo Abraham, ndo kuachrjenixinna ó sa'ó? ²Siá ti ndako juinche'e ndo Abraham me'e xrokoméexin ixi ti ndako'a juinche'e ndo, juaxruxin xrobake'e ndo ixi me'e, ko chao xrojuinchejié aséen ndo, ko kain me'e tjinne'a ngajin ndo Dio. ³*Ko ndachro xroon jitaxin chijnie ndo Dio: “Ndo Abraham tsango chuntia ndo ngajin ndo

Dio, méxin komé'e jíee ndo.” ⁴Ko noína ixi naa ngisen nche'e ixra xenge'e sen 'na, je'a jańao tayé'e sen tomi. Ixi ixra juinche'e sen, méxin tjachaxin sen. ⁵Ko je'a naxraje'o xraxaon ndo Dio. Ndo Dio nchemé'e ndo jíee chujni maski xro'an ixra juinche'e na, je'o xrokonda xrochuntia na ndo. ⁶Xranchi ndachro ndo David: Juaxruxin tsintee ni komé'e jíee, maski xro'an nge'e jian juinche'e na, je'o kuitikaon na ndo Dio. ⁷Ko ja'in jitaxin xroon chijnie ndo Dio:

Juaxruxin tsintee na ixi ndo Dio juinchemé'e ndo jíee na, maski ndako'a juinche'e na, ko tjáńe'e ndo Dio ijje juinche'e na.

⁸ Juaxruxin tsintee na ixi Ncháina juinchemé'e ndo ijje kuachóna na.

⁹A juaxruxin ji'i, ¿á je'o ni chóna chji'e ndo tikiixin'en juaxruxin?, o, ¿á kaxon ni chóna'i chji'e ndo? Ko ó ndachrjan ixi ndo Dio juinchemé'e ndo jíee ndo Abraham ixi ndo Abraham chuntia ndo ndo Dio. ¹⁰Méxin, ¿ngisa juinchemé'e ndo Dio jíee ndo Abraham? ¿Á ti ó tsikaa ndo Abraham chji'e ndo Dio?, o, ¿á ti xratsika'i ndo chji'e ndo Dio? Sa'ó juinchemé'e ndo Dio jíee ndo Abraham, ko tjume'e ndo Abraham kua ndo chji'e ndo Dio. ¹¹Ko ndo Abraham

tjume'e kua ndo chji'e ndo Dio ixi jaña xrojuako ndo ixi ndo Dio ó juinchemé'e ndo jíee ndo Abraham ixi chuntia ndo ndo Dio. Tjume'e jaña ikjan ndo Abraham ndotée kain sen chuntia^b ndo Dio, maski tsika'i sen chji'e ndo. ¹²Ko kaxon ndo Abraham, ndotée kain chujni tsikaa chji'e ndo Dio, siá chuntia sen ndo Dio xranchi chuntia je'e ndo Abraham, nchakon xratsika'i ndo chji'e ndo Dio.

**Nge'e tsajon ndo Dio
ngajin sen chuntia ndo**

¹³*Ndo Dio tsindache ndo ndo Abraham ixi je'e ndo ko ni tsachrjenixin ndo tsayé'e na nunte xasintajni. Ko tsayé'e ndo Abraham ji'i je'a ixi kuitikaon ndo ley. Na'i. Ixi chuntia ndo ndo Dio ko ndo Dio juinchemé'e ndo jíee ndo. ¹⁴*Méxin, siá ndo Dio xrokuajon ndo nge'e ndachro ndo je'o ngajin ni titikaon ley, méxin xro'an tjintee ti xrochúntiani ndo Dio ko méxin tjinte'a ti nge'e ndachro ndo xrokuajon ndo. ¹⁵Siá tsitikaon'ani nge'e jitaxin ley, tangi tson'enni. Ko siá xro'an ley xrokuake'e, kaxon xrokuama'i ijie.

¹⁶*Méxin, ti tsindachro ndo Dio tsajon ndo ngajin ndo Abraham ko ngajin kain ni tsachrjenixin ndo, tjintee me'e ko je'o chuntia ndo Abraham ngajin ndo Dio

ko xro'an nge'e ícha juanchia ndo Dio. Ko chao tsayé'eni nge'e tsajon ndo Dio ko kaxon ngajin kain sen chuntia ndo, xranchi kuayé'e ndo Abraham ixi chuntia ndo ngajin ndo Dio, ko je'a je'o ni titikaon ley tsayé'e na. Méxin jaña, ikjan ndo Abraham ndotée kain chujni. ¹⁷Xranchi jitaxin chijnie ndo Dio: "Jan'an kuajon juachaxin ixi ja'anta xrokjannta ndotée itsjé ni ste nunte xasintajni." Méxin ndo Dio sinche'e ndo nge'e tsindachro ndo ixi ndo Abraham jian kuitikaon ndo. Ndo Dio je'o je'e ndo nchexechón ndo ni tsiken'en, ko tituan'an ndo ixi tsake'e nge'e ko'a.

¹⁸Maski xro'an ichjan kuachónnda ndo Abraham, je'e ndo kuitikaon ndo ndo Dio, méxin ikjan ndo ndotée kueya chujni xranchi tsindachro ndo Dio ngajin ndo Abraham: "Kueya chujni tsachrjenixin ja'anta." ¹⁹Maski ndo Abraham ó kuachónnda ndo xranchi naa ciento nano, ko no'e ndo ixi ó taka xrokuen'en ndo, ko janchri'e ndo, jan Sara, ó nachríi jan ko jua'i xrochónnda jan ichjan, je'e ndo chuntia ndo ndo Dio, ²⁰ko jian no'e ndo ixi ndo Dio xrokuajon ndo nge'e ndachro ndo. Ko tsango chúntia ndo ndo Dio ko bakajon ndo juasaya ngajin ndo Dio. ²¹Ko no'e ndo

^b 4:11 *chuntia* tener fe

4:13: Gá. 3:29. 4:14: Gá. 3:18. 4:16: Gá. 3:7.

Abraham ixi chónnda ndo Dio ijíé juachaxin sinche'e ndo kain nge'e ti tsindachro ndo. ²²Méxin, ndo Dio jian bikon ndo nge'e juinche'e ndo Abraham ti chuntia ndo, ko jaña ndo Dio juinchemé'e ndo ijie kuachónnda ndo Abraham.

²³Ko ti jitaxin xroon ixi ndo Dio juinchemé'e ndo jíee ndo Abraham, je'a je'o jíee ndo; ²⁴kaxon sinchemé'e ndo jéina ixi tsitikaonna ndo, ndo juinhexechón Ncháina Jesucristo, ²⁵ko kuajon ndo ndo Jesucristo kuenxin ndo ixi jaína. Ko xechón ndo íjngo ixi jaña xrokomé'e jéina ko jai íxro'an nge'e sinkana.

Jian tsinteena ixi ndo Dio juinchemé'e ndo jéina

5 ¹Komé'e kain jéina ixi chuntiana ndo Cristo ko chao stena ngajin ndo Dio ixi Ncháina^c Jesucristo kuenxin ndo ixi jaína. ²Ixi juasie Ncháina Cristo Jesús, chao tonchjiñe'ena ngajin ndo Dio ixi chuntiana ndo ko je'e ndo tjaunna ndo ko méxin jaña ícha chuntiana. Ko juaxruxin stena ixi stechon'enna tsayé'ena juachaxin ijíé chónnda ndo. ³Ko je'a je'o me'e. Kaxon juaxruxin tsinteena maski tangi stena ngata'a nunte nti'i ixi noína kain juachjaon me'e, ícha nchesoji aséeina. ⁴Ko ti soji tsintee aséeina, me'e jaña jian

tsatsingana kain nge'e tangi ixi stechon'enna naa nge'e jian tsii. ⁵Ko ti jian stechon'enna nduaxin tsii ixi ndo Dio tsango tjaunna ndo ko tsichjaína ndo Espíritue ndo.

⁶Ko jaína chondana ijie, ko jua'i jaína sinchemé'ena ijie me'e. Ndo Cristo kuen'en ndo ixi kain chujni chónnda jie, kuen'en ndo nchakon ndachro ndo Dio kondeexin ijie chónnda kain chujni. ⁷Xro'an ngisen teenxin ixi inaa ngisen maski sen me'e jian sen. Maski chao xrokuenxinni ixi inaa ngisen nduaxin juinche'e ti jian. ⁸Ko ndo Dio juakoína ndo ixi tsango tjuajina ndo; maski chondana ijie, xruan'an ndo ndo Cristo kuenxin ndo ixi jaína. ⁹Méxin, ndo Dio juinchemé'e ndo jéina ixi ndo Cristo kuenxin ndo ixi jaína. Jai ó noína ixi je'e ndo chjaína ndo juachaxin tsechónna kain nchakon^d ko je'a tangi tsatsingana nchakon tsjexin kain nge'e. ¹⁰Ixi, maski bakoña'ena ndo Dio, je'e ndo kuajon ndo juachaxin tsonchjiñe'ena ngajin ndo ixi Chjen'en ndo kuenxin xjan ixi jaína, ko jai noína ixi tsingijna ndo tsechónna kain nchakon ixi jichón chjen'en ndo ko juaxruxin tsonjoku'una xjan. ¹¹Ko je'a je'o ji'i. Kaxon ndo Dio chjaína ndo juaxruxin ixi chao tonchjiñe'ena ngajin ndo ixi juasie Ncháina Jesucristo.

^c5:1 *Ncháina* Señor *Ncháina* Jesús o *Ncháina* Dio ^d5:9 *tsechónna* kain *nchakon* vida eterna

Xi Adán ko ndo Cristo

¹²Sa'ó naakua naa sen juinche'e ti ndako'a, méxin, chujni nchijí nunte xasintajni kuama na ijie. Jaña kuii kaxon ti ten'en aséenni, méxin kainna chondana ijie ko kainna tikinixin'enna tsen'en na. ¹³Sa'ó ti xrabake'a ley tsiketuan'an ndo Dio, kain chujni nunte xasintajni kuanche'e na ti ndako'a, ko xro'an ley jii, méxin, jua'i sinchekamani ijie naa ngisen ndako'a juinche'e. ¹⁴Xra ti bake'e ndo Adán ko kuiji nchakon bake'e ndo Moisés, kuinteken'en aséen chujni kondeexin ijie juinche'e na. Maski jíee na je'a ti kuitikaon'a na xranchi juinche'e ndo Adán, xixi je'e ndo kuitikaon'a ndo nge'e kuetuan'an ndo Dio. Ko ndo Adán juako ndo xranchi xrokuui inaa ndo ícha tjume'e.

¹⁵Ko ijie juinche'e ndo Adán jua'i xrondachrona naxraje'o xixi ti nge'e jian nchekituina ndo Dio. Ko xixi naakua ngisen kuitikaon'a, kondeexin me'e, kueya na kuinteken'en na. Jai juasie ndo Dio, xruan'an ndo naakua naa ngisen, ndo Jesucristo, ko xixi je'e ndo komé'e jéina. Ji'i naa nge'e ícha jian juinchekitoina ndo xixi kueya na tsayé'e na juachaxin tsechón na kain nchakon. ¹⁶Ijie juinche'e naakua naa ngisen je'a naxraje'o xixi ti juachaxin juinchekitoina ndo Dio, ti tsechónna kain nchakon. Kondeexin ijie ti kuitikaon'a ndo

Adán, méxin kuamana ijie ko tikinixianna tsen'enna. Ko jai juasie ndo Dio juinchekitoina ndo juachaxin tsechónna kain nchakon, ko je'e ndo nchemé'e ndo kain ijie chondana maski tikinixian'ina me'e. ¹⁷Méxin, siá kondeexin ijie juinche'e ndo Adán, tsen'en kain chujni, jai chao xrondachrona xixi naakua naa ngisen, me'e ndo Jesucristo, je'e ndo kontjúáxin ijie kuachondana, méxin chondana juachaxin tsojuna jian ngajin ndo xixi ndo Dio tjuajna ndo, ko xrokonda'i jaina sintu'una naa nge'e xixi tsjachana juachaxin me'e.

¹⁸Méxin, xixi ijie juinche'e ndo Adán, kain chujni kuama na ijie ko kuinteken'en na. Ko jai ndo Cristo juinchemé'e ndo ijie chóna kain chujni, ko kuajon ndo juachaxin tsechón na xixi jian ndo ko kuenxin ndo xixi jaina. ¹⁹Xixi naakua naa ngisen kuitikaon'a, ndo Adán juinche'e me'e, méxin kueya chujni kuama na ijie. Jaña jai, kaxon naakua naa ngisen jian kuitikaon, me'e ndo Cristo, ko xixi je'e ndo tsoméxin jéina.

²⁰Bake'e ley kuetuan'an ndo Dio ko chujni ícha juinche'e na ti ndako'a ko kuama na ijie. Ko maski jaña ícha ijie kuama chujni, ndo Dio ícha bikonóe'e ndo na. ²¹Kondeexin ijie me'e bake'e juachaxin tsen'en chujni. Ko jaña kaxon ndo Dio ícha chóna ndo juachaxin

sinchem'e ndo jíee chujni ko tsajon ndo juachaxin tsechónna kain nchakon ixi Ncháina Jesucristo kuenxin ndo ixi jaina.

Juasie ndo Cristo stechónna kain nchakon

6 ¹Ko jai, ¿á xraxaonna sintu'una ti ndako'a ixi jaña ndo Dio ícha tsikonoína ndo? ²Na'i. Jai jaina í chonda'ina nge'e xrotsje'ena ngajin kain ti ndako'a ko kain ijie tamani ixi ó kuintu'ena kain me'e. ³¿Á noa'inta ixi nchakon bikitéena ó kuitikaonna ko rué'ena ndo Cristo, ji'i xrokjui kaxon xranchi xrokue'enna xranchi je'e ndo? ⁴*Nchakon bikitéena, nchakon me'e kuen'enna ko xrabaana xranchi je'e ndo ixi xroxechónna ko xrochondana juachaxin tsechónna kain nchakon ko jian tsajina, xranchi ndo Cristo xechón ndo ixi juachaxin ijie chónnda Ndotée ndo, ndo Dio.

⁵Siá kuen'enna xranchi kuen'en ndo Cristo, kaxon xroxechónna xranchi xechón je'e ndo. ⁶Ó noína ixi sa'ó bakamana ijie, ko nchakon ndo Cristo kuen'en ndo nganito ntacru jaña kuitjáña kain ijie kuachondana, jaina kaxon kuen'enna ko ijie ítituan'i ngajinna. ⁷Ixi nchakon ten'en naa ngisen íxro'an juachaxin jii tsama sen ijie. ⁸Ko jaina, siá kuen'enna ixi kuen'en ndo

Cristo, noína ixi xroxechónna kaxon, ko tsonjoku'una ndo kain nchakon. ⁹Noína ixi ndo Cristo xechón ndo ko ínai'a tsen'en ndo ixi xichononte^e í chónnda'í xa juachaxin ngajin je'e ndo. ¹⁰Nchakon kuen'en ndo Cristo, kain ijie í chonda'í juachaxin ngajin chujni. Ko jai jichón ndo Cristo ko jii ndo ngajin ndo Dio. ¹¹Jaña kaxon ja'anta xraxaonnta ixi kain ijie íxro'an juachaxin chónnda ngajinnta ixi ó titikaonnta ndo Cristo Jesús ko je'e ndo tjáanta ndo juachaxin tsarichonnta kain nchakon, ko ti jai stechonnta, me'e sinche'enta nge'e tjaun ndo Dio.

¹²Méxin, tintue'anta tsituan'annta ti ndako'a íjngo ko sinchekateya'i cuerpoanta sinche'enta ti ndako'a.

¹³Tintue'anta cuerpoanta sinche'e ti ndako'a, cháña tájonnta asáanta ngajin ndo Dio xranchi tikinixin sinche'e naa ngisen tsiken'en ko tsixechón íjngo. Tájonnta cuerpoanta ngajin ndo Dio ixi sinche'enta naa íxra jian xranchi tjaun je'e ndo. ¹⁴Ixi jai ijie íxrochónnda'í juachaxin tsetuan'annta jai ixi í je'a ley tituan'annta. Na'i, ti tju'a'anta ndo Dio me'e tituan'annta.

Ntu'una xrée ndo Dio

¹⁵Ko jai, ¿nge'e sintu'una? ¿Á xrasintu'una ti ndako'a, me'e

^e6:9 *xichononte* muerte
6:4: Col. 2:12.

tsamana ijie xixi ítituan'ina ley ko ti tjuajna ndo Dio me'e tituajinna? Sintu'ina jaña.

¹⁶Ja'anta jian no'anta xixi, siá titikaonni kain nge'e tituan'an naa ngisen, je'eni ikjanni ni nchexrée sen me'e. Jaña ton'en kaxon, siá titikaonnta ko nche'enta nge'e ndako'a, ja'anta ikjannta ni nche'e xrée ti ndako'a ko jii' tsenxinni. Ko nchakon tsitikaonnta ndo Dio, je'e ndo xrotjáanta ndo juachaxin tsake'enta ngajin ndo. ¹⁷Jai juasie ndo Dio, bikonóa'anta ndo. Sa'ó kuachondanta ijie ko ijie me'e baketuan'anta, ko jai xixi nchijfi asáanta kuitikaonnta nge'e jian kuin'ennta. ¹⁸Ko jai kuintu'enta ti bakamaxinta ijie ko kuajonnta asáanta ngajin ndo Dio xixi jian nche'enta xrée Ncháina Jesucristo. ¹⁹Jan'an rinichja xranchi nichja ngixe'i naa chujni xixi ja'anta xratiexin'anta jian nge'e jii'. Sa'ó kuitikaonnta nge'e ña'i ko bakajonta cuerpoanta xixi kuanche'enta nge'e ndako'a. Ko jai xrokonda tsajonnta cuerpoanta ngajin ndo Dio xixi sinche'enta ixra jian xranchi tjaun je'e ndo.

²⁰Nchakon ti ña'i batituan'annta kondeexin me'e bakamaxinta ijie, jua'i kuanche'anta nge'e tjaun ndo Dio. ²¹¿Ko nge'e juachanta xixi jaña kuanche'enta? Jai kain ti ndako'a juinche'enta, kain me'e, tosuaxinnta ko kain me'e teenxin chujni. ²²Ko jai ó komé'e

jíanta ko ítetuan'inta ti ndako'a. Jai xrée ndo Dio nche'enta. Ko jii' jian tsingijnanta xixi ti tsitikaonnta ndo Dio me'e noaxinnta tsarichonnta kain nchakon. ²³Siá sinche'enta ti ndako'a, tsamanta ijie, ko ti tsjachanta me'e tsen'ennta. A ndo Dio je'e ndo tajon ndo juachaxin tsechónna kain nchakon siá titika'onna Ncháina Cristo Jesús.

Jai tikinixin'enna ndo Cristo

7 ¹Kichuuna, ja'anta chuxinnta ley ko no'anta xixi ley chónnda juachaxin tsetuen'enni je'o ti xrajichónni. ²Jii' jii xranchi naa nchri tsikute'e, ley tituan'an xixi je'e nchra tsitikaon nchra xixi'e nchra, ko je'e xa chónnda xa juachaxin tsetuen'en xa nchra xixi xrajichón xa. Ko siá tsii nchakon tsen'en xixi'e nchra, ley me'e ítituan'i ngajin nchra. ³Ko siá je'e nchra satsikao nchra inaa xi ko xrajichón xixi'e nchra, je'e nchra tsama nchra ijie. Ko siá xixi'e nchra tsen'en xa, je'e nchra íxro'an ijie tsama nchra, ko chao xrokjan tsute'e nchra ko íxro'an ijie tsitsingata'a nchra.

⁴Jaña ja'anta kaxon, kichuuna, ndo Cristo kuenxin ndo xixi jajna, méxin, ley ítetuan'i ngajinna. Jai jajna tikinixin'enna ndo Cristo xixi ndo Dio juinchechón ndo ndo Cristo, méxin chao sintu'una xrée ndo. ⁵Xixi nchakon jua'i bakintu'ena ti ndako'a, ley je'o

banche'e ixi jaina ícha tjaunna sinche'ena ti ndako'a, ko me'e kuixin ti tsen'enna. ⁶Ko jai ley í chónda'i juachaxin tsetuainna ixi xranchi ó kuen'enna. Íxro'an nge'e tingakoína ixi sintu'una xrée ndo Dio xranchi naa ngisen natjúá, ixi Espíritue ndo Dio chjaina ndo ko ítsetuan'ina naa ley ntaxi jitaxin xroon.

Xranche'ena ti ndako'a

⁷¿Nge'e xrondachrona ixi jil'i? ¿Á xrondachrona ixi ley me'e ndako'a? Na'i. Jan'an xrokonóna'i nge'e xrondachro ti tamani ijie síá xrobake'a ley xrochronga. Xrokonóna'i nge'e xrondachro ti chjuye'eni síá ley xrondachro'a: "Tuchjuya'inta nge'e chónda inaa ngisen." ⁸Tjume'e nchakon konóna nge'e jitaxin ley, ti ndako'a ícha kuetuan'an ko ícha tja'on sinta'a kain nge'e ndakua'i. Ko síá xrokuake'a ley, kaxon ko'a ti ña'i nchekateyani sinche'eni ti ndako'a. ⁹Ko nchakon kuichuxin'a ley, jan'an xro'an juachjaon kuachonda, ko nchakon kuichuxin ley, konóna ixi jan'an tsango yama ijie, ¹⁰ko kuichuxin'a ndo Dio, ko ley kuajon'a juachaxin tsechón chujni, je'o kuajon juachaxin tsen'eni. ¹¹Ixi ti konona ley, me'e ti ndako'a juincheyana, méxin kuama ijie ko tikinixin tsen'enna.

¹²Chao xrondachrjan ixi ndo Dio tsikajon ndo ley, ko

nge'e tituan'an ndo Dio, jian me'e. ¹³Ko jua'i xrondachrona ixi kondeexin ley tsen'enni. Na'i. Tsen'enni kondeexin ijie chónDani ko ti ndako'a nche'eni, ixi ley naa nge'e ndako tituan'an, ko jaña chao tonoina nge'e ndakua'i jii, ko kaxon no'eni ixi tsango ña'ini síá sinche'eni ti ndakua'i.

¹⁴Jaina nojna ixi ley me'e kuajon ndo Dio. Ko jan'an jua'i tintu'a nge'e tjaun cuerpona; jan'an ícha tja'on sinta'a ti ndakua'i. ¹⁵*Jan'an tianxin'a, ixi ti tjaun'a sinta'a me'e nta'a, ko ti tja'on sinta'a, me'e nta'i.

¹⁶Ko maski nta'a nge'e tjaun'a sinta'a, nóna ixi ley kuajon ndo Dio, jian ley. ¹⁷Méxin, je'a jan'an nta'a nge'e ndako'a. Na'i, ti nche'e me'e, me'e juachaxien ti ndako'a jii ngaya aséenna.

¹⁸Jan'an tonóna ixi cuerpona tajon'a juachaxin sinta'a ti jian, ixi maski tja'on sinta'a nge'e jian, jua'i nta'a me'e. ¹⁹Ko tja'on sinta'a nge'e jian ko jua'i nta'a me'e, ko nta'a nge'e ndako'a ti tjaun'a sinta'a. ²⁰Ko síá nta'a nge'e tjaun'a, ko je'a jan'an tja'on sinta'a jil'i, kain jil'i nche'e ti ndakua'i jii ngaya aséenna.

²¹Ko nóna ixi nchakon tja'on sinta'a nge'e jian, je'o nta'a nge'e ndako'a. ²²Ko nóna ixi aséenna tsango take'e juaxrxin ixi ley kuetuan'an ndo Dio. ²³Ko tonóna ixi ti tetuan'an cuerpona, me'e ti

ndako'a, ko jii' tetoka'o ley jian jii ngaya aséenna; ko ti ndako'a tjacha tetuan'an.

²⁴Lastuna nóana. ¿Ngisen tsingijnana ixi kondeexin ti nche'e cuerpona tsenxinna? ²⁵Juasie ndo Dio ixi je'e ndo tsingijnana ndo ixi kuij Ncháina Jesucristo ko ixi Ncháina tsechónna kain nchakon. Jan'an nóna ixi xrokonda tsitika'on ley kuetuan'an ndo Dio, maski cuerpona tjaun sinche'e ti ndako'a.

Stechónxinna ixi Espíritue ndo Dio

8 ¹Jai sen titikaon ndo Cristo Jesús, íxro'an ijië sínká sen. Je'o tjaun sen tsitikaon sen Espíritue ndo Dio ko nche'a sen ti tjaun cuerpoe sen. ²Ixi ti tetuan'an Espíritue ndo Dio tajon juachaxin tsechónna kain nchakon ixi titika'onna ndo Cristo Jesús. Ko ti ndako'a ko juachaxien xichononte ítituan'i ngajinna ³ixi ndo Dio juinche'e ndo nge'e jua'i juinche'e ley kuayé'e ndo Moisés ixi jua'i tintu'eni ti ndako'a. Ndo Dio xruan'an ndo Chjen'en ndo ko ikjan xjan xranchi ngixe'i chujni chónda ijië. Kuij ndo kuenxin ndo ixi jíee kain chujni nunte xasintajni, ko kuantsjengí'e ndo ijië xrokuitjǎanaxinna. ⁴Jaña kon'en ixi jaina jian xrokuitikaonna kain ti tetuan'an

ley ko xrokuitikaon'ana ti ndachro cuerpoína. Ícha jian xrokuitikaonna Espíritue ndo Dio.

⁵Ni titikaon nge'e ndako'a tjaun cuerpoe na, ni me'e je'o xraxaon na nge'e jii nunte xasintajni. Ko ni tjaun tsitikaon Espíritue ndo Dio jitjee na nge'e tikinixin'en Espíritue ndo Dio. ⁶Siá xroxaxaonna je'o nge'e tjaun cuerpoína, tsen'enna. Siá xroxaxaonna nge'e tikinixin'en Espíritue ndo Dio, xrochondana juaxruxin ko juachaxin tsechónna kain nchakon. ⁷Tjume'e ni tsango take'e juaxruxin ixi ti ndako'a nche'e na, ni me'e ningakon'en na ndo Dio, ixi tjaun'a na ko jua'i titikaon na ti tituan'an ndo. ⁸Ko ni take'e juaxruxin ixi nche'e na ti ndako'a, ni me'e jua'i sinche'e na naa nge'e tsake'exin juaxruxin ndo Dio.

⁹Ko ja'anta ítitikaon'anta ti tjaun cuerpoanta. Ja'anta titikaonnta Espíritue ndo Dio, siá nduaxin chondanta Espíritue ndo, ko ngisen chónda'i Espíritue ndo Cristo, tikinixien'a na ndo. ¹⁰Siá ndo Cristo jii ngajinnta, maski cuerpoanta ndatsen'en kondeexin ti ndako'a juinche'enta, asáanta tsechón ixi ó chondanta juachaxien ndo Dio ixi je'e ndo bikonóa'anta ndo, ko juinchetjúá ndo asáanta. ¹¹*Ko siá chondanta Espíritue

ndo Dio, ndo juinchexechón
ndo Cristo, kaxon sinchexechón
ndo cuerpoanta tsiken'en, ixi
Espíritue ndo Dio jii ngajinnta.

¹²Méxin kichuuna, xrokonda
tsitikaonna ti tetuan'an ndo Dio,
ko ítsitikaon'ana nge'e tjaun
cuerpoína. ¹³Ko síá sinche'enta
nge'e tjaun cuerpoanta,
ndatsen'ennta ko ínai'a
xrotsechónnta. Ko síá tsitikaonnta
Espíritue ndo Dio, tsintu'enta
kain nge'e tjaun cuerpoanta, jaña
tsarichonnta kain nchakon.

¹⁴Kain sen titikaon Espíritue
ndo Dio ó ikjan sen chjen'en
ndo Dio. ¹⁵*Ixi Espíritue ndo
Dio kuaye'enta, je'a xranchi
ti nge'e ña'i baketuan'anta ó
sa'ó ko bantaxronkanta. Na'i.
Espíritue ndo Dio chondana me'e
juinchekjanna chjen'en ndo. Ko
Espíritue ndo tajon juachaxin
xrondachrona: "Ndotána, ja'anta."
¹⁶Espíritue ndo Dio tonuexin
aséeina ixi ikjanna chjen'en ndo
Dio. ¹⁷Ko síá ikjanna chjen'en ndo
Dio, tikinixianna tsayé'ena nge'e
tsajon ndo ti tsindachro ndo ó sa'ó,
jaña tikinixinna nge'e tsajon ndo
Dio tsayé'e ndo Cristo ko jaña.
Síá tsikaonna ko tangi tsatsingana
xranchi ndo Cristo kon'en ndo,
jaña kaxon tsayé'ena juachaxin
xranchi juachaxin tayé'e je'e ndo.

Tsii ijíé juachaxin

¹⁸Ko jai, maski tsatsingana
nge'e tangi, xro'an nge'e nche'e

me'e, ixi nge'e tsayé'ena tjume'e
ícha jian ko ícha tjintee. ¹⁹Kain
nge'e jii ngata'a inche jichón'en
ixi ndo Dio tsjakoxin ndo ixi
jaña chjen'en ndo. ²⁰Ixi nunte
xasintajni ko kain nge'e jii ndá
tsingachrue, ko je'a ixi jaña tjaun.
Na'i. Jaña tsiketuan'an ndo Dio.
Ko kain nge'e jii ngata'a nunte
kaxon jichón'en ²¹ixi tsayé'e
kain nge'e ti chaxro ko tsake'e
juaxruxin xranchi ste ni tsikjan
chjen'en ndo Dio. ²²Ó noina ixi
kain nge'e juinchéña ndo Dio
xra tangi tsikon, xranchi tangi
tikon naa nchri, nchri nchejongí'e
chjen'en. ²³*Ko je'a je'o nge'e jii
ngata'a nunte xasintajni tangi
jii. Kaxon jaña tangi tikonna,
jaña ti chondana Espíritue ndo
Dio, ixi Espíritue ndo tjakoxin
naa nge'e ícha tuinxin tsayé'ena
ko ícha tjume'e tsajon ndo Dio.
Tangi stetikonna ko stechon'enna
nchakon ndo Dio tsingijnana ndo
ko xrokjanna chjen'en ndo Dio ko
tsayé'ena juachaxin ixi tsen'ana.
²⁴Ó kuaye'ena juachaxin
tsechónna kain nchakon ixi
titika'onna ko stechon'enna nge'e
xratikon'ana. Síá xrobikonna
nge'e stechon'enna íxrokonda'i
xrochon'enna ícha. Nge'e ó
tikonni íxrokonda'i xrochon'enni
ti tikonni. ²⁵Síá stechon'enna
nge'e xratikon'ana, xrokonda
xrochon'enna maski tangi stena.

²⁶Ko jaña kaxon Espíritue
ndo Dio tsingijnana nchakon

jua'i xrochuntiana ndo Dio. Ixi nóna'ina xranchi xronichje'ena ndo Dio, ko Espíritue ndo nichjaxin ixi jaína, ko jaína jua'i tienxinna xranchi tjanchia Espíritue ndo ixi jaína. ²⁷Ndo Dio no'e ndo nge'e tonóe aséeina, ko no'e ndo nge'e tjanchia Espíritue ndo, ixi Espíritue ndo tinóatée xranchi tjaun ndo Dio, ko nichjaxin Espíritue ndo ixi jaína, ni titikaon ndo.

²⁸Ó noína ixi ndo Dio jian ndo. Maski tangi tatsingana, je'e ndo tsingijnana ndo ixi kain nge'e jian tsachrje ngajin kain ni tjue'e ndo, ni tsikinche'e je'e ndo ixi jaña tjaun ndo. ²⁹Sen ó sa'ó tsikinche'e ndo, tjaun ndo xrokjan sen xranchi chjen'en ndo, ko xrobikon sen Chjen'en ndo, xjan naakuaxon, ixi xjan me'e ícha sa'ó xjan. ³⁰Sen tsikinche'e ndo Dio sa'ó, kaxon kuiye'e ndo sen, ko sen kuiye'e ndo, juinchemé'e ndo jíee sen, ko sen komé'e jíee, chjée ndo sen ijíé juachaxin.

³¹¿Nge'e xichrona? Síá ndo Dio jii ndo ngajinna, ¿ngisen xrojan nge'e sincheina? ³²Síá ndo Dio kuajon ndo chjen'en ndo, xjan naakuaxon, kuenxin xjan ixi kaina, jaña kaxon xrochajna ndo kain nge'e.

³³¿Ngisen xrojuankata'a ijíe ngajin sen tsikinche'e ndo Dio síá ndo Dio ó juinchemé'e ndo jíee sen? ³⁴¿Ngisen xrojuankata'a ijíe ngajin sen? Síá ndo Cristo kuenxin ndo ixi je'e sen ko

xechón ndo fjngo, ko ndatsjonxin jian jii ndo ngajin ndo Dio, ko jitinóatée ndo ngajin ndo Dio ixi kain jaína. ³⁵¿Ngisen xrokuantsjeina ti tjuaina ndo Cristo?, maski chinga xrokoinna, xroningakoinna na, maski tsatsena jinta ko xrochonda'ina manta tsetsáana, o maski ijíé juachjaon xrochondana, o xrokue'enna. ³⁶Xranchi ndachro xroon chijnie ndo Dio:

Ixi titikaonnanta chondana juachjaon kainxin nchakon ko xrokue'enna kondeexin me'e,
xranchi kutuchjon tóna na ba, jaña tsoina kaxon.

³⁷Ko maski kain nge'e tangi tatsingana, noína ixi ndo Jesucristo tjuaina na ndo ko tsingijnana ndo tatsingana kain juachjaon. ³⁸Méxin jian noína ixi ninaa nge'e tsatsjeina ti tjuaina ndo Dio. Maski ti tsen'enna, o maski ti tsechónna, ni sen ángel, o espíritu ña'i, o maski nge'e jiton'en jai, o nge'e tson'en ícha tjume'e, ³⁹o nge'e jiton'en ngajíní, o nge'e jiton'en ti jii ícha yaso'e nunte xasintajni, o inaa nge'e juinchéña ndo Dio. Ninaa nge'e me'e tsantsjeina ti tjuaina ndo Dio ixi chjajna ndo chjen'en ndo, Ncháina Jesucristo, kuenxin ndo ixi jaína.

**Ndo Dio kuinche'e ndo
ni tjajna Israel**

9 ¹Jan'an titika'on ndo Cristo ko méxin, ndachrjan ti nduaxin. Espíritue ndo Dio

nchexraxaonna ixi kain me'e nduaxin, ko jaña xraxa'on ko ntaya'i. ²Tsango toni'e aséenna ko juaxruxin'a ritjén ³ixi kondeexin ni kichuuna, ni judío, tja'on ixi tsitikaon nā ndo Cristo, maski jan'an xrokuama ijie, siá ji'i xrobingijna nā ixi ndo Dio xrojuinchemé'e ndo jée nā. ⁴Je'e nā tsikachrjenixin nā tjajna Israel ko ndo Dio kuinche'e ndo nā xranchi chjen'en ndo, ko jii ndo ngajin nā, ko kuajon ndo juachaxien ndo ngajin nā ko kuayé'e nā ti nge'e tsindachro ndo tsajon ndo ko kaxon kuajon ndo ngajin nā ley kuayé'e ndo Moisés, ko juako ndo xranchi xrokuajon nā juasaya ngajin ndo, ko chronga ndo nge'e tsayé'e nā. ⁵Ni Israel tsikachrjenixin nā ni tsikachrjenixin jaina kaxon, ko kaxon ndo Cristo tsikachrjenixin ndo ni israelita nchakon ikjan ndo chujni. Je'e ndo, ndo Dio ne'e kain nge'e jii, ko tikinixin tsajonna juasaya ngajin ndo kain nchakon. Jaña tson'en.

⁶Ko rindachrjan'i ixi ndo Dio kuajon'a ndo nge'e tsindachro ndo ngajin ni tjajna Israel. Ixi je'a kain ni tsikachrjenixin ni israelita nduaxin tikinixin'en nā tjajna Israel. ⁷Ko kain'a ni kuachrjenixin ndo Abraham nduaxin ikjan nā chjen'en ndo. Ndo Dio tsindache ndo ndo Abraham: “Ni xrokjan ni kichuua tsachrjenixin nā ndo

Isaac.” ⁸Ji'i tienxinni ixi xro'an chujni ikjan chjen'en ndo Dio ixi tsikachrjenixin nā naa chujni tjintee. Na'i. Je'o ni titikaon nge'e tsindache ndo Dio ndo Abraham, ni me'e nduaxin tsikachrjenixin nā ndo. ⁹Ja'in tsindache ndo Dio ndo Abraham: “Tsi nchakon janchri'a, jan Sara, sinchejongí'e jan naa ichjan.”

¹⁰Ko je'a je'o me'e. Kaxon kayui ichjan juinchejongí'e jan Rebeca naakua ndotée xjan, ndo ndatin'in Isaac, ndo tsikachrjexinna jaina. ¹¹Ko xrajongí'e'a kayui ichjan ko xraxro'an nge'e jian o ndakua'i tsijinche'e xjan, jaña kon'en ixi juako ndo Dio chónnda ndo juachaxin tinche'e ndo ngisen tjaun ndo. ¹²Ixi ndache ndo jan Rebeca: “Xjan sa'ó xrokjan xjan, xjan nchexrée xjan yuxin.” ¹³Kaxon jaña ichro xroon chijnie ndo Dio: “Ícha tja'a'f ndo Jacob, ixi ndo Esaú.”

¹⁴¿Ko nge'e xichrona? ¿Á xrondachro nā ixi ndo Dio ndakua'i nche'e ndo? Na'i. ¹⁵Ixi ndo Dio tsindache ndo ndo Moisés: “Xrotjua'a ngisen tja'on xrotjua'a, ko tsikonó'a'a ngisen tja'on tsikonó'a'a.” ¹⁶Je'a ixi chujni tjaun o je'a ixi nge'e tsijinche'e chujni, ndo Dio tinche'e ndo ngisen tsikonóe'e ndo. ¹⁷Ndachro xroon chijnie ndo Dio xranchi nichje'e ndo xi rey tjajna Egipto: “Kuájon juachaxin

ixi ja'a ikjan rey jaña tsjako juachaxin chónnda jan'an ixi jaña nchijii nunte xasintajni xrokono'e ngisen jan'an ko xrokuitikaon na nombréena.”¹⁸ Jaña siá tjaun ndo Dio tsikonóe'e ndo xrojan chujni, ni me'e tsikonóe'e ndo na, ko ngisen tjaun ndo sinchecha ndo aséen sen, jaña nche'e ndo kaxon.

¹⁹ Ko xrojan ngisen xrondachro: “¿Sonda tsjankata'a ndo Dio ijie ngajin chujni siá xro'an ngisen tsjacha xronichjangí'e ti tetuan'an ndo?”²⁰ Jan'an xrojuata'a: ¿Ngisen ja'anta ixi xronichjangí'enta ndo Dio? Xranchi naa ichi tsikónaxin inche xronichja xrondache ngisen juinchéña ichi: “¿Sonda jaña juinchéñana?”²¹ Sen nchéña ichi chónnda sen juachaxin sinchéña sen nge'e tjaun sen. Ko chao sinchéña sen naa ichi tsonda kain

nchakon o je'o naa chi tsonde'e sen nchakon jii kia ko chao je'o nchitja'o tsonde'e sen.

²² Jaña kaxon ndo Dio tjaun ndo xrokjuakoxin ndo ti koñaon ndo ko ti ijie tetuan'an ndo méxin bikonóe'e ndo chujni tikinixin'en xrokuen'en.²³ Jaña juako ndo ijie juachaxin chónnda ndo ixi je'e ndo bikonóaina ndo, jaña ó tsixraxaon ndo ó sa'ó ixi xrochjijaana ndo.

²⁴ Ko ndo Dio kuinche'e ndo chujni judío ko chujni je'a judío.²⁵ Jaña ndachro xroon sikjin ndo Oseas:

Ni tikinixin'a tjajnána, ni me'e xrontatjan ni tjajnána. Ni tjua'i jan'an, ni me'e xrotju'a.

²⁶ Ko tjajna tsindache ndo: “Je'a ni tjajnána”, xrondache ndo na íjngo: “Ni tjajnána ja'anta ixi ja'anta chjen'en ndo Dio, ndo jichón.”



Xi nchéña ichi
(Ro. 9:21)

²⁷Kaxon ndo Isaías ndachro ndo ixi ni israelita: “Maski ni tsachrjenixin ni Israel, kueya nā xranchi kueya nchese jii ti ndachaon,⁸ je'o kaxin nā tsjacha nā tsayé'e nā juachaxin tsechón nā kain nchakon ²⁸ixi tuinxin tson'en nge'e tsindachro Ncháina ndo Dio, sinchéña ndo ijie ngajin chujni ste nunte xasintajni.”

²⁹Kaxon ndo Isaías tsindachro ndo ó sa'ó:

Ncháina, ndo Dio, chóna
ndo kain juachaxin ixi
kuintue'a ndo xrokuitjáña
kain ni kuachrjenixin ndo
Israel

xranchi kuitjáña kain ni
tjajna Sodoma ko kain ni
tjajna Gomorra.

Sen judío ko chijni jian

³⁰¿Nge'e ícha xrontatjunta sen je'a judío? Jue'a sen ndo Dio ixi xrojuinchemé'e ndo jíee sen, maski je'e ndo juinchemé'e ndo jíee sen ixi je'o chuntia sen ngajin ndo Cristo. ³¹¿Ni israelita kuitikaon nā ley ixi xrokoméexin jíee nā, ko jua'i komé'e. ³²¿Ko sonda jua'i komé'e jíee nā? Ixi xraxaon nā ixi nge'e xrojuinche'e nā, me'e ndo Dio xrojuinchemé'e ndo jíee nā ko xrokuayé'e nā juachaxin, ko je'a ixi xrochuntia nā ndo. Méxin ndo Cristo ikjui ndo xranchi naa ixro kontengíxin nā kondeexin jíee nā. ³³Jaña chronga xroon chijnie ndo Dio:

Bake'é naa ixro tjajna
Jerusalén, ixro
tsontengíxin nā ko tse'e nā
nunte.

Ko ni titikaon ndo, je'e nā
xroxraxaon'a nā ixi je'e
ndo tsintu'e ndo nā.

10 ¹Kichuuna, ixi nchijíi aséenna, tjancha'a ndo Dio ixi tsjeña'o ixi ni israelita tsayé'e nā juachaxin tsechón nā kain nchakon. ²Jan'an nóna ixi ni israelita tsango tjaun nā sinche'e nā xrojan ixra ngajin ndo Dio, ko jua'i jian xraxaon nā ixi je'e nā noe'a nā xranchi sinche'e nā ti tjaun ndo Dio. ³Ko je'e nā titikaon'a nā xranchi ndo Dio chao sinchemé'e ndo jíee nā. Méxin, tjaun nā sinche'e nā inaa nge'e ixi jaña ndo Dio tsayé'e ndo nā ko titikakon'a nā xranchi kuetuan'an ndo Dio sinche'e nā ixi sinchemé'e ndo jíee nā. ⁴Ko jai ixi ti kuen'en ndo Cristo, ña juexin juachaxien ley tsoMéxin ijie, ko jai ixi tsitikaonna ndo Cristo me'e sinchemé'e ijie chondana.

⁵Ko ti xrokoméexin jíee chujni ixi ley, ndo Moisés ja'in tsikjin ndo: “Ngisen tsitikaon kain ley, ni me'e tsjacha nā tsoMé'e jíee nā ko tsechón nā kain nchakon.” ⁶Ko ti sinchemé'e ndo Dio jíee nā ixi chuntia nā ngajin ndo ja'in ndachro xroon: “Ndachro'anta ngaya asáanta: ¿Ngisen saxrokjui ngajni? (Ji'i xrondachro tjaun

⁸9:27 ndachaon mar

na xroxingajin ndo Cristo (jngo.) ⁷Ko ndachro'anta kaxon: ¿Ngisen xroxingajin ti ícha yaso'e ti jii chujni tsiken'en?" (Ji'i xrondachro xixi tsjanche'enta ndo Cristo xroxechón ndo jngo.) ⁸Ko xroon chijnie ndo Dio ndachro: "Chijnie ndo Dio jii tjenkanta, ngaya ro'anta ko ngaya asáanta." Chijni me'e ndachro xixi xrochuntianta ndo Dio ko me'e tjako'annanta. ⁹Siá xixi ro'anta xrondachroxinnta ko tsitikaonnta xixi ndo Jesucristo Ncháina, ko siá xixi nchijí asáanta tsitikaonnta xixi ndo Dio juinchexechón ndo Cristo, ja'anta tsarichonnta kain nchakon. ¹⁰Xixi siá nchijí aséeina tsitikaonna xixi ndo Dio sinchemé'e ndo jéina, ko siá ro'ana xrondachroxinna xixi chuxinna ndo Jesucristo, je'e ndo tsajon ndo juachaxin tsechónna kain nchakon. ¹¹Ndachro xroon chijnie ndo Dio: "Ngisen xrochuntia ndo Dio, sen me'e nai'a tsosue'e sen." ¹²Ko ndo Dio tikon ndo naxraje'o kain chujni, á ni judío o á ni je'a judío. Ncháina, Nchée kain chujni ko tingijna ndo kain ni tjanche'e ndo. ¹³Kaxon ndachro xroon chijnie ndo Dio: "Kain ni tiye'e Ncháina tsayé'e na juachaxin tsechón na kain nchakon." ¹⁴¿Ko xranchi xronichje'e na ndo Dio siá xrachuxin'a na ndo? ¿Ko xranchi tsichuxin na ndo siá xratien'a na ngisen je'e ndo? ¿Ko xranchi xrokuin'en na siá xro'an ngisen

tsjako'e na ngisen je'e ndo? ¹⁵¿Ko xranchi tsjako na chijnie ndo siá xro'an ngisen xruan'an na itsji na? Xranchi ndachro xroon jitaxin chijnie ndo Dio: "Juaxruxin tsake'eni nchakon tikonni naa chujni chronga chijnie ndo Dio."

¹⁶Ko kain'a chujni kuitikaon na chijnie ndo Dio. Jaña ndachro ndo Isaías: "Ncháina, ¿ngisen kuitikaon chijni nichjana?"

¹⁷Jaña xrokonda tsin'en na chijnie ndo Dio, me'e tsaxi xrochuntia na ndo, ko chijni ti tin'en na me'e chijnie ndo Cristo.

¹⁸Ko jan'an xraxa'on: ¿Á nai'a kuin'en na chijnie ndo Dio? Jaán, ó kuin'en na chijni. Xixi ndachro xroon chijnie ndo Dio:

Chijnie ndo Dio kuin'en na nguixin nunte, ko ti nichja ndo nchijí nunte xasintajni.

¹⁹Ko jngo jan'an xraxa'on: ¿Á ni israelita xratienxin'a na?

Jaán, ó kuienxin na, xixi ó sa'ó ndachro ndo Dio ti tsikjin ndo Moisés:

Jan'an sinta'a xixi ja'anta tsochjuya'anta ngajin kaxin tjajna tsikincha'i ko xroningakon'ennta naa tjajna tjaun'a tienxin.

²⁰Ko ndachro ndo Isaías naa nge'e ó sa'ó ti tsindachro ndo Dio:

Jan'an kuajon juachaxin xrokuittjana chujni jitje'a na ko jan'an konoxinna ngajin ni juanchangi'a ngisen jan'an.

²¹ Ko chronga ndo Isaías nge'e ndachro ndo Dio ixi ni israelita: “Nchijíi nchakon tja'on tsingijina naa tjanya tienxian'a ko titikaon'a.”

Ndo Dio tintue'a ndo ni tjanya Israel

11 ¹ *Jai tjanchangi: ¿Ndo Dio á ó kuintu'e ndo ni tjanya Israel? Na'i, ixi jan'an kaxon israelitana, ko kuachrjenixinna ndo Abraham ko tikinixinna ni ndo'a ndo Benjamín. ² Ixi ó sa'ó tsikinche'e ndo Dio ni israelita xranchi ni tjanée ndo. Ko jai tintue'a ndo na. ¿Á noa'inta xranchi nichja xroon chijnie ndo Dio, ti tsindachro ndo profeta Elías, ti tjankata'a ndo ijię ngajin ni Israel? Ko ja'in tsindachro ndo: ³ “Nchána, je'e na naakóñaxón na ni kuachronga chijnianta ko konchjenjin na altar na'anta ko je'o jan'an kuituna ti nichja chijnianta ko kaxon tjaun na naatsóñaxónna na.” ⁴ Ko ndo Dio juate'e ndo ko ndachro ndo: “Xra ste yaato mil chujni titikaon na najan'an ko xratækexin'a na ntatuchi'in na ngajin ídolo Baal.” ⁵ Kaxon jaña jiton'en jai, kaxin na xratitikaon na ndo Dio, ni tsikinche'e ndo. ⁶ Jian ndo Dio, ko juasie ndo ixi bikonóe'e ndo na, ko je'a ixi xrojan ixra juinche'e na ixi méxin bikonóe'e ndo na. Ko siá jaña xrokjui, je'a

nduaxin ixi je'e ndo bikonóe'e ndo na.

⁷ Maski itsjé ni israelita jitjee na ndo Dio, ko je'o kaxin na kuitja na ndo, ni je'e ndo tsikinche'e ndo. Ko kaxin na ícha koncha aséen na ko kuitikaon'a na.

⁸ Xranchi ndachro xroon chijnie ndo Dio: “Ndo Dio kuajon'a ndo juachaxin xrokuienxin na, ko kaxon jaña xrajiton'en nchakon jai. Kuajon'a ndo juachaxin ixi xrobikon na ko xrokuienxin na.”

⁹ Kaxon tsikjin ndo David:

Kia nchéña na, me'e nhexin na ti ndako'a, ko me'e xrochóna na ijię juachjaon.

¹⁰ Ko xranchi itjuj tseta'a ikon na me'e tsikon'a na ko kondeexin ijię chóna na me'e tangi tson'en na kain nchakon.

Ni je'a judío kaxon tsayé'e na juachaxin tsechón na kain nchakon

¹¹ Ko maski ni judío jua'i juinche'e na nge'e tjaun ndo Dio, je'a xrondachro ixi ndo Dio ó tjáñe'e ndo ixi je'e na. Ko ti kuitikaon'a ni judío, méxin ni je'a judío juacha na kuayé'e na juachaxin tsechón na kain nchakon. Ko ji'i sinche'e ixi ni judío tsochjuye'e na ixi je'e na juacha'i na juachaxin me'e. ¹² Ixi kuitikaon'a ni judío, ndo Dio kuajon ndo juachaxin ngajin

ni je'a judío tsitikaon nā ndo. Ko nchakon xrokjan ni judío tsitikaon nā ndo Cristo, ícha jian ixi ícha itsjé nā xrokjan nā tsitikaon nā ko tsechón nā kain nchakon.

¹³Ti xrondachrjan xrokonda tsin'ennta, ni je'a judío. Ndo Dio xruan'anna ndo sintakuan'annta ni je'a judío, ko ji'i tsango tjintee. ¹⁴Tja'on ixi ni tjajnána tsochjuye'e nā ixi ja'anta titikaonnta ndo Dio, ko ixi jaña kaxon kaxin nā xrokjan nā tsayé'e nā juachaxin tsechón nā kain nchakon. ¹⁵Ixi kuintu'e ndo Dio ni judío, ni je'a judío kuitja nā juachaxien ndo Dio. Ko siá xrokjan ni judío tsitikaon nā, jaña ni ste xranchi ni tsiken'en jai xroxechón nā. ¹⁶Siá xroxrajon naa nutja ó sa'ó tsikoña tsayé'e ndo Dio, kaxon nchijí chu'u tikinixin'en ndo, ko kaxon siá tikinixin'en ndo nue'e naa ntāa, kaxon kain chaan ntāa tikinixin'en ndo.

¹⁷Ko kaxin ni judío xranchi chaan ntāa olivo, ntāa jian konchrinjin ndo Dio, me'e je'e ndo juinchetsé ndo ikaxin chaan ntāa je'o jitangi no jnā, ntāa me'e xrokjui xranchi ja'anta ni je'a judío, ko ixi jaña kon'en, méxin ja'anta kóñanta ni tjajnéé ndo Dio, ko jaña kuaye'enta juachaxin tsarichonnta kain nchakon. ¹⁸Méxin, xraxaon'anta ixi ja'anta ícha tjinteenta ixi ni judío, ni kuitikaon'a ndo Dio. Xraxaonnta ixi ja'anta

kuaye'enta juachaxin me'e kondeexin ni judío, ko je'a kondeexin ja'anta.

¹⁹Nchéxin xraxaonnta ixi ndo Dio kuintu'e ndo ni judío ixi ja'anta xrokjannta ni tjajnéé ndo. ²⁰Chao me'e. Ko ndo Dio kuintu'e ndo nā ixi je'e nā kuitikaon'a nā ndo. Ko ja'anta kuaye'enta juachaxin ixi chuntianta ndo. Méxin, nchejié'a asáanta. Cháña titikaonnta ndo. ²¹Siá ndo Dio bikonóe'a ndo ni judío, jaña kaxon tsikonóa'inta ndo siá ndako'a sinche'enta. ²²Tsje'enta ixi ndo Dio tsango jian ndo, ko kaxon chjée ndo juaña, me'e tsajon ndo juachaxin tangi tsintekon'en chujni titikaon'a. Ko jian ndo ngajinnta, ko jaña sinche'e ndo, siá jian tsitikaonnta ko tsajonnta juasaya ngajin ndo. Ko siá na'i, je'e ndo nduaxin tsintu'anta ndo. ²³Ko ni judío, nchakon tsintu'e nā nge'e ndako'a kuanche'e nā ko tsitikaon nā ndo Dio, je'e nā xrokjan nā íjngo ni tjajnéé ndo, ixi je'e ndo chónnda ndo kain juachaxin jaña sinche'e ndo. ²⁴Méxin, siá ja'anta je'a sa'ó tsikincha'anta ndo Dio ixi xrokjuinta ni tjajnéé ndo, ko kuaya'anta ndo maski tikinixin'a xrokjuinta ni tjajnéé ndo, ¿xranchi xrokjan'i ni tjajnéé ndo, ni nduaxin judío, ni sa'ó tsikinche'e ndo, ni ikjui tjajnéé ndo?

Ni Judío tsayé'e nā juachaxin tsechón nā kain nchakon

²⁵Kichuuna, xrají itsjé nge'e tsono'anta ti je'o ndo Dio no'e

ndo, ko jai sintano'anta ixi jaña sinchejié'a asáanta, ixi ni judío je'a kain nchakon tsitikaon'a na ndo Jesucristo, ixi tsij nchakon itsjé ni je'a judío tsitikaon na ndo, ko tjume'e kaxon ni judío xrokjan na tsitikaon na ndo. ²⁶Nchakon jaña tson'en, tjume'e kain ni judío tsayé'e na juachaxin tsechón na kain nchakon ixi xroon chijnie ndo Dio ndachro:

Tsi'xin tjajna Jerusalén naa ngisen tsingijnanta ko tsantsje ndo ijie chóna sen tsikachrjenixin ndo Jacob.

²⁷ Ji'i juachaxin tsayé'e sen, nchakon sintama'a ti ndako'a juinche'e sen.

²⁸ Jai ni judío titikaon'a na chijni natjúá, méxin, ndo Dio ningakon'en ndo na, ko chao tsajon ndo juachaxin ixi ja'anta, ni je'a judío, tsitikaonnta ndo. Ko jaán, ndo Dio xratjue'e ndo ni judío ixi je'e ndo tsikinche'e ndo sen tachrí'e na. ²⁹ Kain nge'e tajon ndo Dio, ko í chjija'i ndo fjngo ko kaxon í tintue'a ndo ni ó tsikinche'e ndo. ³⁰ Sa'ó ja'anta bakitikaon'anta ndo Dio, ko jai ni judío tjaun'a na tsitikaon na ndo, méxin ndo Dio jai tikonó'a ndo ja'anta. ³¹ Ko jaña kaxon, ndo Dio tsikonóe'e ndo ni judío xranchi bikonó'a'anta ndo ja'anta. ³² Ndo Dio kuintu'e ndo ixi kain na

xrokuitikaon'a na ndo, ixi jaña tsikonóe'e ndo na kaxon.

³³ Juachaxien ndo Dio tsango ijie ko tsango no'e ndo kain nge'e. Xro'an chujni tienxin xranchi xraxaon ndo Dio, ko xro'an chujni chao xrochronga nge'e tjaun ndo sinche'e ndo. ³⁴ Ndachro xroon chijnie ndo Dio: “¿Ngisen no'e xranchi xraxaon Ncháina, ko ngisen chao xrojuincheken'en ndo nge'e sinche'e ndo? ³⁵ ¿Ngisen xrokuajon nge'e xrokuayé'e ndo Dio ko jaña xrojuinchekonkjan ndo inaa nge'e?” ³⁶ *Kain nge'e ti'xin ti jii ndo Dio, ko kain nge'e juinchekonchjian je'e ndo, kain me'e sinche'e ixra ngajin ndo. Ko je'e ndo tikinixin'en ndo juasaya kain nchakon. Jaña tson'en.

Xranchi xrokonda tsintee chjen'en ndo Dio

12 ¹ Méxin, kichuuna, ndo Dio tikonó'a'anta ndo, méxin, jan'an tinóatáana ixi nchijí asáanta tjéenta ndo Dio jai, ko tájonnta asáanta ko nchijí ja'anta sinche'enta xra ixi ó tjúá asáanta ko jaña tikinixin tsajonnta juasaya ngajin ndo. ² Ko ínche'anta xranchi nche'e chujni chúxin'a ndo Dio, ni ste nunte xasintajni.^h Cháña tájonnta juachaxin ixi ndo Dio tsindoxin ndo asáanta ko ti xraxaonnta. Ko jaña tsono'anta nge'e tjaun ndo

^h 12:2 *xasintajni* mundo
11:36: 1Co. 8:6.

Dio sinche'enta, me'e ti jian ko ti chaxro.

³Juasie ndo Dio, kuajon ndo ixra nta'a ngajin ndo. Méxin, ntatjunta xroxaxaon'anta ixi ja'anta ícha tjinteenta. Na'i. Xraxaonnta jian ixi juachaxin tjáanta ndo Dio ixi chuntianta ndo. ⁴*Jaña cuerpoína, kueya parte chónnda. Ko ngujngu me'e je'a naxraje'o ixra nche'e. ⁵Jaña kaxon jaina, maski kueyana, ikjanna naakua cuerpoe ndo Cristo. Jaña naakua xroxaxaonna ixi ó ikjanna kainna naakua cuerpoe ndo.

⁶*Ko ndo Dio kuajon ndo kueya ixra sintu'una, ko kuajon ndo ngajin ngujngu jaina xranchi tjaun je'e ndo. Ko xrokonda jian sinche'ena ti ixra kuajon ndo. Méxin, siá tajon ndo juachaxin ixi xronichjana chijnie ndo, xrokonda sinche'ena ixra me'e xranchi nduaxin chuntiana ndo. ⁷Siá chjaina ndo Dio ixra ti tsingijnana chujni, xrokonda jian sinche'ena xra me'e. Ko ngisen tsikayé'e juachaxin tsjako, xrokonda ixra me'e sinche'e sen. ⁸Ngisen tsikayé'e juachaxin sinchexaxaon inaa ngisen naa nge'e jian, xrokonda ixi nchijíí aséen sen sinche'e sen ixra me'e. Ko ngisen tsikayé'e xra ixi tsajon xrojan nge'e, xrokonda juaxruxin tsajon sen. Ko ngisen tsikayé'e ixra tsetuan'an, jian xrokonda

tsetuan'an sen, ko ngisen tsikayé'e xra xrobingjna ngajin ni chónnda'i, xrokonda juaxruxin tsingijnana sen.

**Xranchi tsintee sen
titikaon ndo Cristo**

⁹Ko nchijíí asáanta xrotjue'e kichuunta. Tintu'enta kain nge'e ña'i ko xraxaonnta kain nge'e jian. ¹⁰Tjue'e kichuunta ixi titikaonnta Ncháina Jesús ko chónde'e kichuunta juasaya.

¹¹Jian nche'enta ixra ko tosa'linta, ko nche'enta ixra ngajin Ncháina ixi nchijíí asáanta.

¹²Take'énta juaxruxin ixi ti xrastechon'ennta ti jian tsii, ko chá'anta maski tangi tson'annta, ko tintue'anta nichje'enta ndo Dio.

¹³Tingijnanta sen titikaon Ncháina siá xro'an nge'e chónnda sen. Taye'énta sen tii ndointa ko tájonnta juachaxin tsitu'e sen ndointa.

¹⁴*Tjanche'enta ndo Dio sinchenchaonⁱ ndo ni ndakua'i nta'anta ko tjanche'anta ndo Dio ixi xrojan nge'e ndako'a tson'en na.

¹⁵Chá'anta ngajin sen ste juaxruxin, ko siá xrojan ngisen yaa juachjaon ko stetsjanga sen, tsjangaku'unta sen.

¹⁶Juaxruxin tinteeku'unta sen kichuunta ko nchejié'a asáanta

¹12:14 *sinchenchaon* bendecir

12:4: 1Co. 12:12. 12:6: 1Co. 12:4-11. 12:14: Mt. 5:44; Lc. 6:28.

ko chaxro tjentonta sen xro'an nge'e chónda, ko xraxaon'anta ixi ícha no'anta.

¹⁷Ko siá ndako'a sinta'anta xrojan chujni, tjenje'anta. Cháña nche'enta ti jian ixi jaña tsikon kain na. ¹⁸Tjéenta ixi nchijí asáanta jian tsinteku'unta kain na. ¹⁹Kichuuna, ja'onta nchéña'inta ijie ngajin inaa chujni, cháña tintu'enta ixi ndo Dio je'e ndo sinchéña ndo ijie ngajin na, xranchi ndachro xroon chijnie ndo: “Jan'an tixinixinna sintaña ijie ko jan'an xrotjá'a na ti tixinixin'en na.” ²⁰Kaxon ndachro xroon: “Siá ni ningakon'annta kuen'en na jinta, chje'énta na sine na, ko siá kuen'en na inda, chje'énta na tsi'i na. Jaña tsosue'e na ixi ja'anta jian juinche'enta ngajin na.” ²¹Tintue'anta ixi tsjacha ti ña'i ngajinnta; cháña nche'enta ti jian ixi jaña ti jian tsjacha.

Tsitikaonni ni tituan'an

13 ¹Kain na xrokonda tsitikaon na ni tituan'an, ixi juachaxin chónda na, ndo Dio tsikajon juachaxin, ixi xro'an ni tituan'an xrobake'e siá je'a ndo Dio xrokuajon juachaxin. ²Chujni titikaon'a ni tituan'an kaxon titikaon'a na nge'e tsiketuan'an ndo Dio. Ko ni jaña nche'e, tangi tson'en na. ³Ko ni tituan'an ste'a na ixi sinchexronka na chujni nche'e

jian. Na'i, ni nche'e ndako'a. Siá tjaunnta ixi ni tituan'an sintaxronka'inta na, ndako ko jian nche'enta, ko jaña je'e na kaxon ndako xronichja'anta na. ⁴Ixi ndo Dio kuetuan'an ndo ixra stenche'e na ixi jaña ja'anta jian tsinteenta. Ko siá sinche'enta ti ndako'a, xrokonda xroxronkanta ixi je'a xruenxon ste ni tituan'an. Je'e na chónda na juachaxin sintajenganta na i'na ixi je'e na nche'e na xrée ndo Dio, sinchejengana 'na ni ndako'a nche'e. ⁵Méxin, xrokonda tsitikaonnta ni tituan'an, je'a je'o ixi sintajenganta na 'na ixi ti ndakua'i juinche'enta. Na'i. Ixi jaña tixinixin tsitikaonnta na. ⁶*Kaxon ja'anta tjenganta 'na ngajin ni tituan'an ixi je'e na stenche'e na ixra tsikajon ndo Dio, ko nche'e na nge'e tixinixin. ⁷Kaxon chje'énta na nge'e tixinixin tsayé'e na. Sen xroxenge'e 'na ixi jaña tixinixin, xroxenge'e 'na, ko ngisen sínká ixi juinche'kji sen xrojan nge'e, tsjenga sen 'na, ko siá tixinixin tsajonnta juasaya, tájonnta juasaya. ⁸Kaxon xro'an ngisen tasinke'enta. Je'o ti xrokonda tsasinke'e kichuunta, me'e ti xrotjue'enta kichuunta, ixi ngisen tjaun ko tjue'e ni kichuu, ó kuitikaon sen nge'e kuituan'an ley. ⁹Ixi ndachro xroon jitaxin chijnie ndo Dio: “Xrochonda'inta inaa nchri je'a janchri'anta,

ko tóna'inta kichuunta, ko temá'inta, ko nichja'inta nge'e nduaxin'a ixi inaa ngisen, ko tochjuya'inta nge'e chóna inaa chujni." Kain ji'i ko ikaxin nge'e kuituan'an ndo Dio xrondachro naakua naa chijni tsiketuan'an ndo: "Xrotjue'e kichuuna xranchi tjue'ena aséeina." ¹⁰ Chujni tjue'e kichuu, xro'an nge'e ti ndako'a jincheckao inaa chujni. Cháña, tjue'e kichuunta ixi jaña tsitikaonnta jian kain nge'e jitaxin ley.

¹¹ Kain ji'i xrokonda sinche'ena jai ixi ó kuii nchakon xroxingamaína ixi íse'a ó tsii nchakon tsayé'ena juachaxin tsechónna kain nchakon, ixi tsonchrjen'a ó tsii kain ji'i je'a xranchi nchakon ti juangixin kuitikaonna. ¹² Jai ó juexin tiie ko íse'a tsingasáña, ko jai xrokonda tsintu'ena ti kuanche'ena ti kuajina ti naxixe'e, ko xrochondana juachaxien Espíritue ndo Dio, me'e tsingijnana tsajina ti tingasáña. ¹³ Xrotsje'ena jian xranchi tsajina ti tingasáña taanchakon. Tsaji'ana kiée chujni ti no te'to na ko ti kuan na, ko xroxraxaon'ana xrochondana inaa sen je'a janchri'ina o ndoxi'ina, ko tsinteketo'ana ngajin inaa chujni ko xrochuya'ina. ¹⁴ Cháña taye'énta juachaxien Ncháina Jesucristo, ko íxraxaon'anta sinche'enta nge'e ti ndakua'i.

Nichja'inta kontree inaa sen kichuunta

14 ¹ *Jian nichje'enta sen xratiénxin'a nge'e tetuan'an ndo Dio, ko siá je'a naxraje'o tienxinnta chijnie ndo, tjakaxin'a kichuunta. ² Ste kaxin sen ndachro sen chao sine sen kain nge'e ixi soji titikaon sen, ko ste kaxin sen soji'a sen ixi ti nge'e titikaon sen, méxin ne'a sen ntao. ³ Ko ngisen ine kain nge'e tsjanoa'i sen sen ne'a ntao, ko ngisen ne'a ntao, tsjanoa'i sen sen ne kain nge'e, ixi ndo Dio nataonxin kuayé'e ndo sen. ⁴ Ixi, ¿ngisen ja'anta ixi xronichjanta kontree naa sen kichuunta, sen nche'e ixra ngajin inaa ngisen? Siá sen nchexra me'e, á chao o chao'a juinche'e sen ixra, nchéé sen me'e xrondachro á chao o chao'a jii ti juinche'e sen. Ko jian ixra sinche'e sen ixi Ncháina chóna ndo ijié juachaxin tsingijna ndo sen ixi jian sinche'e sen.

⁵ Ko ste kaxin sen xraxaon sen tsango tjintee naa nchakon ko inaa nchakon na'i. Ko ikaxin sen ndachro sen ixi kain nchakon xraje'o nchakon. Méxin, ngujngu ja'anta ti jian xroxraxaonnta me'e nche'enta. ⁶ Ngisen xraxaon ixi naa nchakon ícha tjintee, je'e sen jaña xraxaon sen ixi chónde'e sen juasaya Ncháina, ko kaxon sen titikaon'a jaña, kaxon chónde'e sen

Ncháina juasaya, maski je'a xraje'o xraxaon'a sen. Kaxon sen ine kain nge'e, ine sen ixi jaña chónde'e sen juasaya Ncháina ko tajon sen juasaya ngajin ndo Dio. Kaxon jaña nche'e sen ne'a ntao, ko kaxon tajon sen juasaya ngajin ndo Dio.

⁷Ixi ninaa jaina jua'i xrokuechón'ana ni xrokue'enna; kain ji'in ton'en ixi juachaxien Ncháina. ⁸Siá stechónna o ndatsen'enna, jaina tsajonna juasaya ngajin ndo Dio. Méxin, maski tsen'enna o maski tsechónna, jaina tikinixin'enna ndo Cristo. ⁹Méxin, ndo Cristo kuen'en ndo ko xechón ndo íjngo ixi tsetuan'an ndo ngajin ni tsiken'en ko ngajin ni stechón.

¹⁰*Ko ja'anta, ¿sonda nichjanta kontree inaa sen?, o, ¿sonda chonde'anta juasaya ngajin kain chujni? Kainna xrokonda tsonchjiñe'ena ngajin ndo Cristo ixi sinchéñaina ndo ijie. ¹¹Ndachro xroon jitaxin chijnie ndo Dio:

Jan'an ixi ríchon, ndachrjan
ixi kain chujni tsakexin na
ntatuchi'in na ngajin

ko kain chujni xrondachro na
ixi jan'an ndo Dio ne'e na.

¹²Jaña kainna tsatsingana ngajin ndo Dio ixi sinchéñaina ndo ijie xranchi kuinteena ngata'a nunte nti'i.

Chungíe'a kichuunta

¹³Méxin, cháña xrochungi'ana kichuuna ko xro'an nge'e ti

ndako'a xronichjana ixi inaa ngisen, ixi kondeexin jaina naa sen titikaon Ncháina ba tsama sen ijie o ítsitikaon'a sen ndo Dio. ¹⁴Jan'an titika'on Ncháina Jesús, me'e nónaxin ko'a nge'e tjúá'i. Ko siá xrojan ngisen xraxaon ixi naa nge'e ine sen tjúá'i, cháña sine'a sen. ¹⁵Siá naa sen kichuunta xraxaon sen ixi tjúá'i nge'e intenta ko me'e ncheni'e aséen sen, me'e xrondachro íjtjue'anta sen; méxin, ja'anta cháña ínte'anta nge'e ndachro inaa sen ixi tjúá'i ixi jaña sen kuenxin ndo Cristo tsitjáña'i sen. ¹⁶Ko tintue'anta ixi ndako'a xronichja na ti nge'e jian titikaonnta ixi juachaxin tjáanta ndo Jesucristo. ¹⁷Ixi juachaxien ndo Dio je'a ti sinena o nge'e tsu'una. Na'i. Juachaxien ndo Dio tituan'an ixi jian tsojuna ko juaxruxin tsinteena ixi Espíritue ndo Dio tajon kain ji'i. ¹⁸Sen jian nche'e ixra ngajin ndo Cristo, sen me'e stenche'e sen nge'e tjaun ndo Dio, ko ikaxin chujni xronichja jian ixi je'e sen.

¹⁹Méxin, nche'ena kain nge'e tika'o juaxruxin, ixi me'e tsingijna sen kichuuna ko jaña ícha tsitikaon sen Ncháina Jesús. ²⁰Méxin, tintue'anta tsitjáña ixra juinche'e ndo Dio kondeexin ti sineni, ixi kain nge'e ineni, ó juinchetjúá ndo Dio. Siá xrojan nge'e sineni me'e xroxraxaon inaa sen ixi ndako'a jii ko

kondeexin me'e tsitjáña nge'e ó kuitikaon sen, cháña sine'ani. ²¹Méxin, ícha tjintee sinte'anta ntao ko tsi'anta ixran siá inaa ngisen xroxaxaon ndako'a me'e, ko xro'an nge'e sinche'enta ixi jaña tsama sen kichuunta ijie. ²²Nge'e jian titikaonnta, ja'onta ko ndo Dio no'anta. Ko juaxruxin tsake'e ngisen xraxaon ixi xro'an ijie yama sen kondeexin nge'e nche'e sen. ²³Ko ngisen ine xrojan nge'e ko jixraxaon sen ixi ndakua'i jii, sen me'e tsama sen ijie, ixi xraxaon sen ndakua'i jii nge'e juinche'e sen. Ixi ti nduaxin'a chúntiani nge'e nche'eni, me'e yamaxinni ijie.

**Tingijnanta ixi ícha soji
tsitikaon sen kichuunta**

15 ¹Jaina siá ícha soji titikaonna Ncháina Jesucristo, xrokonda tsingijnana sen xrasoji'a titikaon ndo, ko sinche'ana je'o ti ncheina juaxruxin. ²Kainna xrokonda sinche'ena ti jian ngajin sen kichuuna, ko jaña tsingijnana sen ixi ícha xrochuntia sen Ncháina Jesucristo. ³Ixi ndo Cristo juinche'a ndo je'o ti juinche'e ndo juaxruxin. Na'i. Je'e ndo kuitikaon ndo nge'e ndachro xroon chijnie ndo Dio: "Tangi juinchenina ti nichjangí'e na ndo Dio." ⁴Kain nge'e jitaxin xroon chijnie ndo Dio tsiketaxin ixi jaina xrokonoina nge'e

jian, ko xrochon'enna nge'e tsayé'ena, maski tangi tsoina, ixi chijnie ndo Dio chjaina juachaxin ixi xrochondana juaxruxin. ⁵Ko ndo Dio, me'e ndo tingijnana ko chjaina ndo juaxruxin, tsingijnanta ndo ixi jian tsariku'unta sen kichuunta, ko tsinteenta xranchi juako ndo Cristo Jesús. ⁶Ko kainna naxraje'o xronichje'ena ndo Dio ko tsajonna juasaya^j ngajin ndo, Ndotée Ncháina Jesucristo.

Chijni jian tsayé'e ni je'a judío

⁷Méxin, titikaonnta ko tjue'é kichuunta xranchi ndo Cristo kuaya'anta ndo, ko jaña tsajonnta juasaya ngajin ndo Dio. ⁸Jan'an chao xrondachrjan ixi ndo Cristo kuij ndo ixi tsingijna ndo ni judío ixi tson'en nge'e jian tsindache ndo Dio sen tachr'ana ó sa'ó, ixi jaña tsjako ndo Cristo ixi ndo Dio jian ndo ko nche'e ndo nge'e tsindachro ndo. ⁹Kaxon kuij ndo ixi ni je'a judío tsajon na juasaya ngajin ndo Dio ixi bikonóe'e ndo na, xranchi chronga xroon chijnie ndo Dio: Jan'an ko chujni ste jée tjajna tsajonna juasaya ngajin ndo Dio ko xrotsjena himno ngajin ndo. ¹⁰Kaxon ndachro chijnie ndo Dio: Ja'anta ti je'a judíonta, take'énta juaxruxin ngajin kain chujnie ndo Dio.

^j15:6 *juasaya* respeto, honor

¹¹Kaxon íjngo tsindachro xroon chijnie ndo Dio:

Tájonnta juasaya ngajin Ncháina Dio kainnta, maski je'a judíonta, ko kain chujni xrotsjē ngajin ndo Dio.

¹²Kaxon ndo Isaías tsikjin ndo: Tsachrjenixin ndo Isaí naa ngisen tsetuen'en kain ni je'a judío, ko je'e nā tsitikaon nā ndo Dio, ko me'e tsechón nā kain nchakon.

¹³Ndo Dio, ndo tsajon juachaxin stechon'ennta, xrotjáanta ndo juaxruxin ko xrocha'anta ixi titikaonnta ndo, ixi juachaxien Espíritue ndo xrochon'énnta nge'e tsaye'enta.

¹⁴Kichuuna, nduaxin nóna ixi ja'anta jiannta ko jian tienxinnta ko no'anta me'e sinchekuen'ennta sen kichuunta.

¹⁵Ko jaña ikjin xroon ji'i ixi jian tsono'anta nge'e sinche'enta ko xrotjáña'inta. Jaña nta'a ixi ixrā ji'i kuituanna ndo Dio sinta'a,

¹⁶ko kuinchena ndo sinta'a xrée ndo Jesucristo, xronichja chijnie ndo Dio ngajin ni je'a judío. Ixrā me'e ti tjako chijni jian ixi tsayé'e nā juachaxin tsechón nā kain nchakon, ko je'e nā xrokjan nā xranchi naa nge'e jian tsayé'e ndo Dio ixi Espíritue ndo.

¹⁷Jan'an naa ngisen titikaon ndo Cristo Jesús, méxin,

juaxruxin ritjén ixi nta'a xrée ndo. ¹⁸Ko jua'i xrondachrjan inaa nge'e. Je'o ndachrjan kondee juachaxin kuajon ndo Cristo kuayá'a ixi xronichja ngajin ni je'a judío chijnie ndo ixi tsitikaon nā ndo Dio. Ko ó kuitikaon nā ixi chijni juáko ko je'a ixi je'o ti nichja, kaxon ixi nge'e jian juinta'a. ¹⁹Ixi juachaxien Espíritue ndo Dio juinta'a itsjé ixrā ijié ko juentakuan'an nā chijnie ndo Cristo ixi jaña tsechónna kain nchakon. Ko juangíxin juáko tjajna Jerusalén ko kain tjajna tjenka nti'a ko nguixin no Iliria. ²⁰Ko tja'on tsjáko chijni tajon juachaxin ngajin tjajna ti xratien'a nā chijnie ndo Cristo, ixi jan'an tjaun'a sinta'a ixrā ti no inaa sen ó juinche'e sen ixrā. ²¹Tja'on sinta'a xranchi ndachro xroon chijnie ndo Dio:

Xrokuin'en ni xranai'a tsikin'en chijnie ndo.

Ko xrokuienxin chujni, ni xratienxin'a chijnie ndo.

Ndo Pablo xraxaon ndo itsji ndo tjajna Roma

²²*Ó itsjé nchakon tja'on xrojuasótsja'anta ko xrajua'i tjaso. ²³Ko jai ó juexin ixrā rinta'a nguixin nti'i. Ko ó tsjé nano tja'on xrojuasótsja'anta, ²⁴méxin, xraxa'on tsjaso nchakon tsatsinga itsji tjajna España. Jua'i tsituna itsjé

nchakon ngajinnta ko nóna ixi juaxruxin tsake'e ixi tsikonnta, ko tja'on tsingijnaninta nchakon satsjixin nti'a. ²⁵*Ko jai satsji tjajna Jerusalén, tsiki'an tomi tsingijnaxin sen kichuuna nti'a. ²⁶Ixi sen ni'ngo nunte Macedonia ko sen ni'ngo nunte Acaya jua'o sen tomi ixi xroxruan'an sen ngajin sen kichuuna, sen nóa, ste tjajna Jerusalén. ²⁷*Je'e sen, sen je'a judío, juaxruxin juinche'e sen ji'i, ixi sen judío titikaon ndo Cristo bingijna ti je'e sen, sen tjajna Macedonia, ixi xrokono'e sen chijnie ndo Dio ó seno. Ko jai kaxon je'e sen bingijna sen ko kuajon sen nge'e chónða sen ixi xrokuayé'e sen judío titikaon Ncháina. ²⁸Ko nchakon tsajon tomi ngajin sen kichuuna, tjume'e jan'an satsji tjajna España ko no ña tsatsinga tsjasotsja'anta. ²⁹Nóna ixi nchakon tsjaso nti'a tjajna Roma xrontatjunta kain nge'e jian juinche'e ndo Cristo ngajin. ³⁰Kichuuna, tinóatáana ixi Ncháina Jesucristo ko Espíritue ndo, ti tajon juachaxin tjue'e kichuuna, tjanche'enta ndo Dio ixi tsingijnana ndo. ³¹Kaxon tjanche'enta ndo ixi tsingijna ndo ixi xro'an nge'e sinchena ni titikaon'a ndo Dio, ni jii tjajna Judea, ko tomi tika'an sen kichuuna ste tjajna Jerusalén, jian tsayé'e sen tomi. ³²Tjume'e, siá ndo Dio tjaun ndo, juaxruxin

tsjaso ti stenta ko juaxruxin tsjokéena nti'a. ³³Ndo Dio, ndo chjajna juaxruxin, tsake'e ndo ngajin kainnta. Jaña tson'en.

Ndo Pablo xruan'an ndo juajna ngajin sen chúxin ndo

16 ¹Ixudio tingijnanta jan kichuuna Febe. Je'e jan jian nche'e jan xrée ndo Dio ti ni'ngo jii tjajna Cencrea. ²Taye'énta jan ixi juachaxien Ncháina, xranchi tikinixin sinche'e sen kichuuna titikaon Ncháina. Tingijnanta jan ixi xrojan nge'e xrokonde'e jan, ixi je'e jan tsango bingijna jan kueya chujni ko kaxon jan'an bingijnana jan. ³*Tájonnta juajna ngajin jan Priscila ko ndo Aquila. Je'e sen ko jan'an junta'ana xrée ndo Cristo. ⁴Je'e sen xrokuen'en sen ixi bingijnana sen, méxin, tajon juasiana ngajin sen, ko je'a je'o jan'an, kaxon kain sen kichuuna, sen ni'ngo je'a judío. ⁵Tájonnta juajna kaxon ngajin kain sen kichuuna xra'o ndo'a jan Priscila ko ndo Aquila. Nichje'enta ndo Epéneto, ndo tsango jian tjento, ndo me'e sa'ó juangíxin kuitikaon ndo ndo Cristo nunte Acaya. ⁶Chje'énta juajna jan María ixi kaxon je'e jan tsango juinche'e jan ixra nti'a ti stenta. ⁷Kaxon tájonnta juajna ngajin sen tsikixin tjajnána, ndo Andrónico ko kaxon ndo Junias, sen kuariki'an ndo'achjiso. Kain

sen kichuuna tsango tjento, sen me'e ó sa'ó kuitikaon sen ndo Cristo ko tjume'e jan'an.

⁸Kaxon tájonnta juajna ngajin ndo Amplias ixí je'e ndo naa ndo chuxin ko tsango tjua'a, ko titikaon ndo ndo Cristo.

⁹Tájonnta juajna ngajin ndo Urbano ixí kayuina junta'ana xrée ndo Jesucristo, ko tájonnta juajna ngajin ndo tsango tja'on, ndo Estaquis. ¹⁰Tájonnta juajna ngajin ndo Apeles. Je'e ndo tsango tangi kon'en ndo ixí kuitikaon ndo ndo Cristo. Kaxon tájonnta juajna ngajin sen ndo'a ndo Aristóbulo. ¹¹Kaxon tájonnta juajna ngajin ndo kichuuna Herodión, ko kaxon ngajin kain sen ndo'a ndo Narciso ixí kaxon titikaon sen Ncháina. ¹²Tájonnta juajna ngajin jan Trifena ko jan Trifosa. Je'e sen juinche'e sen xrée Ncháina, ko nichje'enta kaxon jan kichuuna Pérsida, jan tjua'a. Je'e jan juinche'e jan xrée Ncháina Jesucristo. ¹³*Kaxon ngajin ndo Rufo tájonnta juajna. Je'e ndo naa ngisen tsikinche'e Ncháina, ko nichje'enta janée ndo ixí kaxon bingijnana jan ko jan'an tja'on jan xranchi janána. ¹⁴Kaxon nichje'enta ndo Asíncrito ko ndo Flegonte ko ndo Hermes ko ndo Patrobas ko ndo Hermas, ko ikaxin sen kichuuna, sen stekao sen nti'a. ¹⁵Kaxon tájonnta juajna ngajin ndo Filólogo ko Julia ko Nereo ko

jan kichuu ndo ko ndo Olimpás ko kain sen kichuuna titikaon Ncháina stekao sen.

¹⁶Ko chje'é kichuunta juajna ko tjue'é kichuunta. Kain sen ni'ngo tikinixin'en ndo Cristo xruan'annta sen juajna.

¹⁷Kichuuna, tinóatána ngajinnta jian tsje'enta ngisen jitansetsjendaa sen kichuuna titikaon Ncháina. Sen me'e titikaon'a sen jian chijnie ndo Dio kuayé'e ja'anta. Méxin, cháña tjento'anta sen. ¹⁸Sen jaña nche'e, je'a xrée Ncháina Jesucristo nche'e sen. Je'o nche'e sen nge'e tjaun sen ko ti xraxaon sen, ko chaxro nichje'e sen chujni xranoe'a ko jaña ncheya sen ngajin sen. ¹⁹Kain chujni no'e nā ixí ja'anta jian titikaonnta Ncháina. Méxin, jan'an ritjén juaxruxin ko tja'on sinche'enta ti jian, ko sinche'anta ti ndako'a. ²⁰Ndo Dio, ndo tsango tajon ndo juaxruxin, ó tuinxin tsantsje'e ndo Xixron'anxrée ti tituan'an xa. Ko Ncháina Jesucristo sintanchaonnta ndo.

²¹*Ndo Timoteo xruan'annta ndo juajna. Je'e ndo ko jan'an xraje'o xrā stenta'ana. Kaxon ndo Lucio ko ndo Jasón ko ndo Sosípater, sen tjajnána, xruan'annta sen juajna.

²²Jan'an Tercio, rikjin xroon ji'i ixí ndo Pablo ndachijina ndo nge'e xrokjin, kaxon xruan'annta juajna ixí juachaxien Ncháina.

²³*Ndo Gayo xruan'annta ndo juajna. Je'e ndo kuajon ndo juachaxin titunana ndo'a ndo, ko kaxon ndo'a ndo stexra'o sen ni'ngo. Ko ndo Erasto xruan'annta ndo juajna. Je'e ndo tja'o ndo tomie tjajna, ko ndo kichuuna ndo Cuarto kaxon xruan'annta ndo juajna.

²⁴Ncháina Jesucristo sintanchaonnta ndo kain ja'anta. Jaña tson'en.

²⁵Jai tajonna juasaya ngajin ndo Dio ixi je'e ndo ícha sinchesoji ndo asáanta xranchi nichja chijnie ndo Dio, chijni me'e jan'an ó

juintakuan'annta, ko me'e chijnie ndo Jesucristo. Ko ji'i nduaxin, ndo Dio juinchenojna ndo nge'e xrakonoe'a chujni ti xra xrangíxixión nunte xasintajni.

²⁶Ko jai kaina nojna me'e, ixi jitaxin xroon tsikjin sen profeta xranchi kuetuan'an ndo Dio, ndo jichón kain nchakon. Kain ji'in chujni nchijí nunte xasintajni xrochuxin n̄ ko tsitikaon n̄ ko sinche'e n̄ ti ndachro je'e ndo.

²⁷Jii naakua ndo Dio, ndo no'e kain nge'e, ko je'o je'e ndo tikinixin'en ndo kain juasaya ixi juachaxien Ncháina Jesucristo. Jaña tson'en.